

ఆరుగురు కథకులూ - ఒక నాయిక

అసలు ఈ గొడవకంతటికీ కారణం కనకం. నేనంతవరకూ కనకాన్ని గురించి పట్టించుకోలేదు. బాగా పరీక్షగా చూశ్చేదు కూడా. ఆ క్షణంలో ఆమెను రైలు పెట్టెలోంచి తోసివేద్దామన్నంత కోపం వచ్చింది. ఆమె నొక్కదాన్నే కాకుండా, అసలు స్త్రీజాతంబేనే శాశ్వతమైన ద్వేషం రేగిన క్షణం అది. మనం బాగా ఎరగని వాళ్ళని ఎందుకు ద్వేషిస్తామో ఇప్పటికీ అర్థంకాదు. వాళ్ళు మనకంటే ధనికులూ, హోదాగలవారూ, అందమైనవాళ్ళూ, తెలివైనవాళ్ళూ, బలవంతులూ? ఏమో తెలియదు. వేటిల్లో మన కంటే అధికులో తెలియక, వారిని మనస్సులో దూరంగావుంచేసి, వారి కేసి చూడక, వారిని గురించి జరిగే దుష్పచారం ఏదన్నా ఉంటే, దానికి మనం కూడా తోడ్పడతామా! ప్రేమకి కారణాలుండవు. ప్రేమ గుడ్డిదంటారు. ద్వేషానికి కారణాలుండవు. అది గుడ్డిదీ, చెమిటిదీ కూడా.

కళ్ళు బాగా తెరిచి చూచాను. కనకాన్ని. కోలమొహం, చంద్రబింబంతో సరిపోల్చే గుండ్రనైన స్త్రీ మొహంలో చక్కదనం, ప్రశంస తరతరాలుగా సాగడంవల్ల కాబోలు, నాకు కోల మొహం గిట్టదు. కోలగా సాగారి, కంటికింద గీటువల్ల కాబోలు విశాలంగా కనబడే కళ్ళు - పలకరించి, తబ్బిబ్బుచేసి, బంధించివేసే పెద్ద కళ్ళు నా కనలే గిట్టవు. మధ్యాహ్నపు టెండలో బారుగా ఎగిరే తెల్లజండాలమల్లె ప్రస్ఫుటంగా మెరిసే పళ్ళవరస, ఎర్రమందారాలతో మలిచిన విల్లుకిమల్లె నోరు, అసలు వంకర లేకుండా కట్టించుకున్న పళ్ళవరసలూ, ధగధగమెరిసే పళ్ళంటే భయం, ఎర్ర మందారంలో కాస్తంత నలుపు ఛాయ, యముడు మొహాన బొట్టుకి మల్లె - ఆ రకం నోరంటే యావగింపు. ఆమె ఎత్తరి. సామాన్యమైన ఎత్తుగల స్త్రీలనే ఎరుగుండి, ఎత్తయిన వాళ్ళంటే దూరంగా ఉండబుద్ధిస్తుంది. పాపిడి కనబడక, చిందర వందరగా రేగిన తల, జుట్టు - ఏమిటో అడవిలో రేగిన తేనేపట్టుకుమల్లె - సంసారంపట్ల వైరం ప్రదర్శించే వైఖరి జడంటే హడలు; ఇంక నడుం ఒంపులు, రొమ్ములులేచి పడడాలు, మెడకింద నీడ తళుక్కు బుజాల గుండ్రతనం మొదలైనవాటి మాటంటారా, కొట్టొచ్చినట్లు, మాసంకొండ విరిగిమీతపడ్డట్లు - చుట్టుపక్కల ఉండను, పారిపోతాను. అసలు కనకం అన్న పేరే గిట్టదు నాకు. బంగారు పసిమిచాయ కాదు. శీతాకాలంలో పొట్టురేగినట్లు కనబడే చర్మం, వర్షాన్ని కర్చుచేసుగుని కదలలేని ముసలిమేఘంలో మసలే చామనఛాయ నీడ కళేబరం - రోతస్మాండి!

ద్వేషం, చెవిటిది కూడా అన్నాను. ఈసారి ఆమె చెపుతున్నది శ్రద్ధగా విన్నాను. ఆవిడ కంఠాన్ని వర్ణించలేను. అవతలవాడి కంఠంలో జొరబడి, వాడుచేసే ధ్వనితో జోడై సాగించిన బృందగానంలో జీరలాగా నలుగు రైదుగురు జోరుగా తిట్టుకుంటూ ఉంటే బైటపడే గొడవలోని రోదనలాగా, హాస్పిటల్ వార్డు మొత్తం ఒక్కసారి మూలిగినట్లుగా - యవ్వనంలోని మాధుర్యం, నాజూకు, లాలన, సిగ్గు బిడియాలకు విడాకులిచ్చి, విచ్చలవిడిగా

పేట్రేగిపోయిన నడివయస్కుల ఏకాంత నైతిక నిద్రకి మేలుకొలుపులాంటి కంఠం, కనకం వయస్సు; ముప్పై అయిదు? ఆరు, ఏడు... నలభై, నలభైలోపా? ఏమో, భారతావని జనాభాలో సగం వంతు స్త్రీలయితే, వారిలో ముప్పైదాటని స్త్రీల సంఖ్య ఎంతో జనాభా లెక్కలవల్ల తేల్చేవరకూ కనకం వయస్సు నలభై దాటదు. నాకు దగ్గరగా జరిగి కూర్చున్నప్పుడు - నాకు ముప్పై లోపే గావున - తనకి అంతకంటే ఎక్కువ వయస్సుండదని దగా చేసుకున్న క్షణాలు లేకపోలేదనుకోండి. తనుతెచ్చిపెట్టిన గొడవ చెప్పేముందు, ఆవిడ అలవాట్లను కొన్నింటిని వివరించకుండా ఉండలేను. మా థర్డుక్లాస్ టూరిస్ట్ పెట్టిలో, యాత్రాధిపతి విశ్వపతి, వంటాయన విఠలయ్య, నౌకర్ - అనకూడదు, ఎటెండెంట్ అనాలి కాబోలు - సరే ఎటెండెంటు జాలయ్యతో, ఇరవై ఇద్దరం ఉన్నాం. సీటుకి ఇద్దరేసి. కనకం సీటు తొమ్మిదోది - ఆమె ప్రక్కన ప్రెసిడెంట్ రాఘవయ్యగారి చెల్లెలు శ్యామల కూర్చోవాలి. నాసీటు పదిహేడవది. అదేం చిత్రమో, తన సీటులో కూర్చోలేదు కనకం. ఏ సీటు ఖాళీగా కనబడితే అందులో కూర్చుని, పక్కవాడితో కబుర్లు మొదలెడుతుంది. నా పక్కన పద్మనాభం. అతనికి తిరుగుడు జబ్బు - తిరుగుతూ ఉంటాడు. అది చూసుకుని, కనకం పక్కనచేరి, రైలు కుదిపినప్పుడల్లా అంగుళం చొప్పున దగ్గరకి జరుగుతూ, మొహంలో మొహం పెట్టి వాగుతూ రోత పుట్టించే ఒక అలవాటుంది. ఆమెకి ఆడ, మగ, పెద్ద, పిన్న వివక్షతల జిజ్ఞాసే లేనట్లుంది. మూడో నెంబరు సీట్లో ధనంజయంగారని - ఒక వృద్ధుడు, భక్తుడు పురాణ కాలక్షేపం చేస్తూ, సమాధిలోపడి పరమాత్మని సందర్శిస్తూ ఉన్న పవిత్ర సమయంలో ఈమె, పక్కనజేరి, తనూ తన్మయం పొందినట్లు కాలక్షేపంలో తన కంఠం జోడించి, ఆ భక్తాగ్రేసురుణ్ణి, శిఖరాన్నుండి కింద లోయలోకిలాగి, ధ్వంసమైన ఆధ్యాత్మికానుభూతి కళేబరంపై నాట్యం చేస్తుందంటే అతిశయోక్తిగా తోచచ్చు. అది యధార్థాన్ని అగ్నిసాక్షిగా పెండ్లాడిన అతిశయోక్తి పేషంట్లనుండి పారిపోయి పుణ్యక్షేత్రాలు దర్శించి, మనశ్శాంతిని సమకూర్చుకుందాం అని బైలుదేరిన డాక్టర్ నాగభూషణంగారికి బోలెడు పని కల్పిస్తుంది. చెయ్యి చూడమంటుంది. రెప్పలు పైకితోసి కళ్ళు చూడమంటుంది. పళ్ళు, చిగుళ్ళుచూసి, “మరేం పేచీలేదుగదా” అంటుంది. ఆమెకి గుండెలో నెప్పి, పోట్లు-భోజనానంతరం జీర్ణకోశం నుండి కూతలు, పిలుపులు. పాపం నాగభూషణం తీరిక దొరికినప్పుడల్లా ఆవిడికిలేని జబ్బులేవో తెలుసుకోవడంలో నిమగ్నుడై ఉంటాడు. ఆయన భార్య విజయ సిగ్గుపడి, అదోలాగయ్యేది. కాని, కనకం, వారి సంతానం “రవి” (కుర్రాడు), “రమ” (అమ్మాయి) లను సముదాయిస్తుంది గావున, ఆమె ఏమీ అనలేక పెట్టెలో తోటియాత్రీకులు చూపుల్లో కనబరచే సానుభూతితో తృప్తిపడేది. మద్రాసు దాటిం తర్వాత, కనకం వైఖరిలో మరింత తెగింపు, స్వేచ్ఛ కనబడసాగాయి. వీపుకి బొత్తాములున్న జాకెట్ రెడీమెడ్ది కొంది కాబోలు పట్నంలో - రక్షితలాల్కి, ఆయన భార్య రాజీబాయికి మధ్యలో నిలబడి, బొత్తాములు బిగించమనేది - ఎవర్ని ఉద్దేశించో ఎవరికీ అర్థంకాక బిక్కమొహంతో తోటివారికేసి చూసేవారు. చెట్టిగారి భార్య చిట్టెమ్మ గ్రహించి, తనే బొత్తముల్ని సరిచేసి, ఒక అవాంతరాన్ని తప్పించి, అందరి మన్ననలకూ పాత్రురాలైంది. లక్ష్మణమూర్తి - పెట్టెలో మాకు కాస్తంత దగ్గర సాహిత్య ప్రియుడు, కవి, ఏవేవో పాడుకుంటూ ఉంటాడు.

ప్రేరణకోసం అన్నట్లు, అల్లా తేరిబారి చూసినప్పుడు, కనకం అటు వెళ్ళి, అతని దృష్టిని అరికట్టి, తనవైపుకి తిప్పుకుని - “నామీద అల్లండి - ఎన్ని కావాలైనా తట్టుకోగలను” అన్నట్లు ఒక సవాల్ చూపు, దృశ్యం ప్రదర్శించి, ఆ కవి పుంగవుణ్ణి, వూహా జగత్తులోంచి ఒక్కతోపుతో స్థూల జగత్తులోకి తోసేస్తుంది. ఇది కొందరు మొదట్లో హర్షించినా, మానవుడి ప్రాథమిక హక్కులపై ఆమె సలుపుతున్న దాడిని గుసగుసల ద్వారా ఖండించడం లేకపోలేదు.

మా దక్షిణ యాత్రా టూరిస్టుపెట్టె బైలుదేరిన ఐదారు రోజుల వరకూ మేం ఒకర్ని ఒకరు తెలుసుకుని, తెగలకిందా, బృందాలకిందా విడిపోయి, ప్రతివారూ వారివారి అంతస్థులు, పొలిమేరలు నిర్ణయించుకుని, స్థిమితమైన దృక్పథంతో మసలుకోడం జరగలేదు. పెట్టి ముందుభాగంలో వారందరూ ఉత్తరాదివారు, మేం దక్షిణాదివారం. మధ్యలో బోర్డర్-సరిహద్దు ప్రాంతంవారు. చూడవల్సిన చోట దర్జాగా ఖర్చుచేసి సౌకర్యాలు కూర్చుకునేవారు ఒక బృందం. అగ్రిమెంటు ప్రకారం అనుకున్నదానికి మించి నయాపైసా రాల్చునివారు ఒక కూటిమి. మా టూర్ ఏర్పాటు చేసిన విశ్వపతి టైమ్ బేబిల్ ప్రకారం బైట కెళ్ళడానికి ఐదునిముషాల్లో సిద్ధం అనగలవారంతా ఒక గుంపు, తెమలక, బద్దకించి, “నేను హాయిగా పడుకుంటా - మీరు చూసి బావుకురండి - ఏముంది ఆలయాలన్నీ ఒకటేగా అక్కడుండే దేముడే ఇక్కడున్నాడు” అని పెట్టెలో దిగడి బొయ్యేవారు ఒక అల్ప సంఖ్యాకుల మండలి. ఆయన్ని ప్రెసిడెంటు అని ఎందుకు వ్యవహరిస్తున్నారో నేనెరుగను - ఈ మండలికి నాయకుడనొచ్చు రాఘవయ్యగారిని. కాని, వారిభార్య సుందరం, చెల్లెలు శ్యామల, ప్రతి వింతా చూడ్డానికి వస్తూంటారు. ఈ విధంగా వోవారం సాఫీగా సాగిపోయింది మా ప్రయాణం - కనకం, కొత్తగొడవ తెచ్చిపెట్టేవరకూ అన్నమాట.

మొదట, రెండు, మూడు రోజులూ కనకం మధ్యమధ్య మా పెట్టెలో లేదన్న విషయం నేను గమనించలేదు. ఆవిడ లేకపోతే స్వేచ్ఛగా గాలిపీల్చేవారున్నా, వాళ్ళు మళ్ళా సజీవులై ఉన్నామని ఋజువు చేసుకోడానికి ఆవిడ కావల్సివచ్చేది. రైలు కుదుపుకి పత్రిక చదవడం యజ్ఞంగా ఉండేది నాకు. కిటికీ అవతల కదిలిపోయ్యే దృశ్యాన్ని ఎంత సేపు చూడటం? పురిటికి పుట్టింటికి వెళ్ళిన మా ఆవిణ్ణి గురించి ఎంత సేపు ఆలోచించడం? మొదటికాన్పు - ఆదుర్దాగా ఉండేది, అట్లా ఆమెని విడిచేసి నే నిట్లా యాత్రకి బైలుదేరడం ఏమిటని మనస్సు పీకడమూ ఉండేది. ఇదంతా అస్పష్టమైన మానసిక బాధ - ఎవరితోనో చెప్పుకోవాలి - ఇందుకు తగ్గవారు మా పెట్టెలో లేరనిపించింది. దిగమింగుకున్నదంతా గడ్డకట్టి, ద్వేషంగా ఘనీభవించింది. దీన్ని బైటికి కక్కివెయ్యడానికి కనకం దొరికింది. ఆవిడ వైఖరి, చేష్టలు, మాటలు, కసిగాచూసి, ద్వేషింపతగ్గ లక్షణాలు ఎన్ని ఉన్నాయో లెక్కించుకుంటూ గడపడంలో కాస్త రహస్యమైన సడలింపు కనబడేదనే ఒప్పుకోవాలి. ఆ కనుబొమ్మ లెగరెయ్యడం, పెదవుల ఒంకర్లు, చేతివేళ్ళు బిగించి, జబ్బులు పైకి ఎగరవేస్తూ, కాళ్ళు కదుపుతూ అవన్నీ - ఎంత ఘోరంగా ఉన్నాయో తిలకించడంలో ఆనందం. పమిట దిగలాగి మళ్ళా పైకి లాగుతూంటుంది. ఆ వక్షంలో బింకంలేదు - కాని, ఉన్నట్లు కనబడాలని ఆమె తీసుకునే జాగ్రత్తని తిలకిస్తే, ఆవేదన తగ్గినట్లుగా వుంటుంది.

అస్థితిలో కనకం కనబడదేం చెప్పా అనుకుంటూండగా రైలు నిలిచింది. ఇంజిన్ కాసేపు చెడుగుడు ఆడి, మా పెట్టిని దూరంగా ప్లాట్‌ఫారం అవతల సైడింగ్‌లో దిగవిడిచి చక్కాపోయింది. మా టూరిస్టుకార్ కావల్సినచోట ఆగిపోతుంది. అక్కడ చూడవల్సినవన్నీ ప్రోగ్రాం ప్రకారం చూశాక, ఏ రైలు వెడుతుంటే ఆ రైలుకి తగల్చబడుతుంది ఆ రైళ్ళ రాకపోకలు ఒక చట్ట ప్రకారం నిర్ణీతమైనా, అవి ఆలస్యం అవడంవల్ల మా పెట్టెలో జనం, ఆ సమయానికి గుమిగూడకపోవడంవల్ల ప్రోగ్రాం తారుమారై, ఆర్గనైజర్ విశ్వపతిగారిమీద అందరం ఒక్కసారి విరుచుకుపడటం, మా యాత్రా విశేషాలలో ప్రధానమైంది.

చీకటి పడుతోంది. చెట్లు, ఆకాశం చీకటి మేఘాల ముసగులో తలదూర్చు కుంటున్నాయి. పక్షులు వోపికలేక, రెక్కలని శ్రమతో వూపుకుంటూ, చెట్టుకొమ్మలు చేరుకుంటున్నాయి. చీకుచింత లేక సాగిపోయిన రైలుపట్టాలుతప్ప చీకటి కాంత ప్రకృతి మెడచుట్టూ పెనవేసుకుని, దిగులుగా తనలోకి లాక్కుంటోంది.

“కనకం కనబడదేం” అన్నారెవరో.

“నాకు వెయ్యేళ్ళాయుష్షు - మీరంతా అంతకాలం వోర్చుకోగలిగితే” అంటూ పెట్టెలోకి ప్రవేశించింది.

కనకం పెట్టెలో చీకటిగా ఉంది. ఆమె బ్యాటరీలైట్ వెలుగు నలుమూలలావేసి మాట్లాడుతూంది.

“మన థర్డుక్లాస్ మొహాలకి లైట్లు కూడానా - ఈ లైట్ ఆ పక్క ఫస్ట్‌క్లాస్ కారేజ్‌లో కృష్ణమూర్తిది. వాళ్ళ కారేజ్‌లో దీపాలున్నాయి. ఇంకా మధుసూధనం అని - పాత స్నేహితుడులెండి - ఆయనా, భార్యా, వాళ్ళ బేబి.... హాయిగా సోపాలమీద, ఫ్యాన్లకింద, లైట్లేసుకుని చదువుకుంటున్నారు.”

కనకం ఈ ముక్కలు చెబుతుండగానే మేమంతా పెట్టెలోంచి దిగి మా పెట్టె వెనకాల తగిల్చిన మరో టూరిస్టుకార్ చూశాం. అది చిన్న పెట్టె. ఫస్టుక్లాస్ సదుపాయాలు, హంగులు గల పెట్టె. అందులో కిటికీ లోంచి లైట్ల వెలుగు నేలమీద పడుతోంది. మద్రాసులో తగిల్చారో, మరి ఏ మరోమధ్య స్టేషన్లో తగిల్చారో నాకు తెలియదు. విశ్వపతిని కేకేసి అడిగాడు. రక్షితలాల్, ఆ లైట్లు మా పెట్టెలో ఎందుకు పెట్టించకూడదని అతను బిక్కమొహం వేశాడు. ఆ రెండోపెట్టెలో యాత్రీకులు ఫస్ట్‌క్లాస్ ప్రయాణీకులట. ఎక్కువ డబ్బు ఇచ్చారుట. అందుచేత, దానికుండవల్సిన సౌకర్యాలు, హంగులూ సమకూరాయిట. ఇంజిన్ లేకపోయినా, బ్యాటరీలు చార్జ్ చేయించి ఫాన్లు, లైట్లు పనిచేసే సదుపాయం కల్పించాడుట. వారి పెట్టె కంట్రాక్టరైన గౌరీపతి - తన అన్నగారుట.

“ఏడీ, ఇల్లా పిలవండి, ఆయన్నే అడుగుతాం” అన్నాడు రాఘవయ్య.

“మా అన్న తను దిగడి, ఆ పెట్టె వ్యవహారం కూడా నన్నే చూసుకోమన్నాడు” అన్నాడు విశ్వపతి.

“ఆ బ్యాటరీ ఏమిటో తీగల్లో కెక్కించి, ఈ పెట్టెలో కూడా కాస్త లైట్లు ఏర్పాటు చేయించండి” అన్నాడు లక్ష్మణమూర్తి.

“అది వీలుపడదండి -”

“ఏం, ఎందుకు వీలుపడదూ?”

“రైల్వేవాళ్ళు ఒప్పుకోరు - బోలెడు డబ్బువుతుంది” దాంతో మా వాళ్ళ జోరు తగ్గింది.

రిటైర్డ్ శానిటరీ ఇన్స్పెక్టర్ చౌదరిగారు, “ఆమాత్రం డబ్బు మేము ఇచ్చుకోగలం” అని మొదలెట్టగానే ఫస్ట్ క్లాస్ కారేజ్ లో అలజడి బయటపడింది. తలుపుతీసి ముగ్గురు వ్యక్తులు దిగారు. అందులో ఒకాయన మా పెట్టెకేసివచ్చి, “కనకంగారూ” అని పిల్చాడు. ఆమె బయటకొచ్చింది. “రండి వెడదాం” అన్నాడు. “నిమిషంలో” అని లోపలికెళ్ళి పదినిమిషాల తర్వాత వూడిపడింది, మప్లర్ లాంటిది నెత్తిన కప్పుకుని.

“నా ఫ్రెండ్స్ వారే. మధుసూధనం - ఆయన కృష్ణమూర్తి - వెనకాల ఇందిర - ఆయన భార్య. ఆ ముందామె, బేబీ నెత్తుకుందే - ఆమె హేమలత మధు భార్య.... వస్తా” అని మెల్లగా అంటూ నా ముందునుంచి నడిచి వారిని చేరింది. వారు మెల్లగా నడుచుకుంటూ, ఫర్లాంగు వెళ్ళారు - అక్కడ రోడ్డు. ఏదో కారాగింది. అందులో ఎక్కి వెళ్ళారు. కనకం అంటే అందుకే మా కోపం. పెట్టెలో వారందరి కోపమూ నా ఒక్కడిలో వ్యక్తమైందంటే ఆ కోపాన్ని ద్వేషం అనొచ్చు.

“చూడండి వాళ్ళెంత పెద్ద మనుషులో. లైట్లు ఆర్పకుండా వెళ్ళారు. వంటకి పూనుకో విరలయ్యా” అన్నాడు విశ్వపతి.

“మేం పెద్ద మనుషులం కామనా?” అన్నాడు రక్షితలాల్.

“ఎంతమాట. వారు బయటికి వెడుతున్నప్పుడు తలుపు తాళం వేసుకుని, లైట్లు ఆర్పేసి వెళ్ళడం ధర్మం. ఆ లైటు మనకి కాస్త ఉపకరిస్తుందని... అల్లా వెళ్ళారుగాన అంటున్నాను...” అంటూ పనిలో నిమగ్నడయ్యాడు విశ్వపతి.

భోజనం సిద్ధమయ్యేవరకూ, అటూ ఇటూ తిరిగాం - నేను లక్ష్మణమూర్తి, చౌదరి, నక్షత్రాలు తియ్యగా మెరుస్తున్నాయి. నేలమీద రాళ్ళు, మట్టి, దూరంగా చెట్లనీడలు, కీచురాళ్ళరొద, దిగులుగావుంది. స్టేషన్ దాకా నడిచివెళ్ళే వోపిగలేదు. కొందరు పెట్టెలోకెళ్ళి పరున్నారు. ధనంజయం పురాణం పఠిస్తున్నాడు. నాగభూషణం పైప్ ముట్టించాడు. జాలయ్య విస్తళ్ళు సర్దుతున్నాడు. చిట్టమ్మ గుర్రు వినబడుతోంది చిత్రం, మనిషికి తోటివారి సంపర్కం కావాలి. అది తీరా సమకూడితే భరించలేదు. ఆకలితీరి, శరీరం శాంతించిన తర్వాతనే తోటి మానవుణ్ణిలేపి కబుర్లు చెప్పమనడం. భోజనాలయ్యాక, గుంపులు గుంపులుగా పొగపీల్చు పచారులయ్యాక, పెట్టిలోకి నిష్క్రమించి, పరుండే యత్నాలు జరిగాయి. చలిగావుంది. కిటికీ అద్దం క్రిందికి దించి, దుప్పటీ కప్పుకుని పరున్నాను. ఆవిడకి ఉత్తరంవ్రాయాలి. నిజానికి వ్రాసేటందుకు ఏమీ కనబడలేదు. త్రోవలో చూసిన వింతలు, విశేషాలు గురించి వ్రాయొచ్చు. నాకది విసుగు. ప్రత్యక్షంగా చూడంలో కలిగే అనుభూతి, వర్ణనలో విసుగు పుట్టిస్తుంది. విసుగు పుట్టించకుండా, కొంత కల్పనచేసి, చమత్కారంగా వ్రాస్తే అది సత్యదూరం అవుతుంది. అది చదువుకున్న వ్యక్తి అసూయపడటం జరుగుతుంది.

“మహా చూశావులెద్దూ, ఎల్లాగైతే... నేనూ చూశాలే, అనబుద్ధేస్తుంది. నాకా రకం చమత్కారమైన వ్రాతలు అలవాటులేదు. ఇంక కనకం గురించి వ్రాయాలి. అసలు కనకం ఎవరు? ఎక్కడిది?”

“నేనే కనకాన్ని” అని గుసగుస కంఠం వినబడింది. భుజం తట్టడం నిల్చింది. ఉలిక్కిపడిలేచాను.

“రా చెప్తాను.”

లేచాను. ఆమె వెనకాలే వెళ్ళాను. మెల్లగా తలుపు తీసింది. బైటికి దిగాం.

“పదకొండుకాలేదు, అప్పుడే అంత నిద్రా!” ఆమెపై కోపం వచ్చింది. నన్ను ఎందుకు లేపినట్లు. ఎందుకిట్లా తీసుకొచ్చినట్లు! అట్లా నడుస్తూ కొంతదూరం వెళ్ళాం. నక్షత్రాలు స్వచ్ఛంగా మెరుస్తున్నాయి. చలికి వణుకుతున్నట్లుగా, పల్చటి నల్లరంగు చీరలోంచి స్త్రీశరీరం కనబడ్డట్లు ప్రకృతి అస్పష్టమైన కాంతితో, గాలి వీచినప్పుడల్లా పక్కకి తిరిగి పడుకుంటున్నట్లు, చలించినప్పుడు తప్ప, అంతటా నిశ్శబ్దంగా, ప్రశాంతంగా ఉంది.

“వాళ్ళ స్నేహితులెవరికో ముందుగా వ్రాశాట్ట మధుసూధనం - కారు తీసుకొచ్చారు. భోజనాలకెళ్ళి చక్కా వచ్చాం” అంటోంది కనకం.

“ఏమిటైతే, మహా. ఎందుకు నన్ను లేపడం?”

“వాళ్ళ పెట్టెలోనే పడుకోమన్నారు. అందులో ఆరు సీట్లట. ప్రస్తుతం, వాళ్ళు నలుగురు “బేబీ” అంటే - రెండు సీట్లు ఖాళీ...”

“రేపు తెల్లారంగానే తీసుకెడతా, రా - వాళ్ళెంత మంచివారనుకున్నావు. మధు భార్య హేమ, మనిషి మంచిదనుకో, కాని, అదొకలాగుంటుంది. మొగుడి చక్కదనం ఎక్కడ, తనెక్కడ! ఇంక ఇందిర - కృష్ణమూర్తి పెళ్ళాం - చాలా అమాయకురాలు. నన్ను అక్కడే ఉండి పొమ్మని బలవంతంచేసింది... ఆ జోడాలమధ్య పుల్లలా నేనెందుకని వచ్చేశాలే...”

“సరే, ఇదంతా ఎందుకు చెబుతున్నట్లు -?”

“నీకు నిద్రపట్టదు - నాకూ నిద్రపట్టదు”

“అంటే?”

“ఇన్నాళ్ళూ ఒంటిగా ఉంటం మూలాన, మనుషులతో చెప్పుకోడం అంటే సర్దా చలిగాఉందా-? పద వెనక్కి పోదాంలే” వెనక్కి తిరిగింది కనకం. నేనూ తిరిగాను.

“ఒంటిగా ఉండటం అంటే? మొగుడు, పిల్లలూ, సంసారం... లేవూ...?”

“అయ్యోరాత. అవన్నీ ఉంటే ఇంకనేం. ఇట్లా నీతో వస్తానూ? పెండ్లయిన వాలకమే నీది. అవునా?”

“ఉ” అన్నట్లు తలపంకించాను.

“పెండ్లాం దగ్గరలేదు గనక, మంచివాడివి గనక, ఇట్లా రమ్మనంగానే వచ్చావు పాపం...”

ఆవిడ జీవితంలో ఎన్ని పాపాలు చేసిందో నెరుగనుగాని, ఆవిడ సంభాషణలో చాలా పాపాలు దొర్లుతాయి. అదొక అలవాటు. వాటిని వ్యాఖ్యానిస్తూ, బుర్రపాడు చేసుకోనక్కరలేదు.

“ఎందుకులేవు - భర్త చనిపోయాడా?” నవ్వుతోంది కనకం - బాగా నోరంతా విప్పి - తెల్లజండాలు గాలిలో ఎగిరినట్లు.

“మళ్ళా తిరిగొస్తాడని భయం ఉన్నట్లు అడుగుతావేం. మొగుడుతో కాపరం చేసే మొహమేనా నాది?”

“ఏమో, మొహంలో అవన్నీ తెలుస్తా యేమిటి?”

“పోనీలే, సంసారినిచేసి, నా పరువు ప్రతిష్ఠలు నిలబెట్టావు, పాపం. అదే పదివేలు.

“ఇంక వెళ్ళి కప్పుకుపడుకో” అంది. పెట్టె దగ్గరకి చేరుకున్నాం.

“నువ్వో?” అన్నాను.

“నక్షత్రాలని చూస్తు ఉంటాను. కోపమా? చలా? కొంగు కప్పేదా?”

“ఛా, ఛా జబ్బు చేస్తుంది. నువ్వు వచ్చి పడుకో” అన్నాను.

“నా మీద అంత దయెందుకో”

“నీతో ఏదన్నా ప్రమాదమే. నే పోతా” అన్నానేకాని, చటుక్కున ఆమెని దిగవిడిచి వెళ్ళలేకపోయాను.

“ఈ ఒక్కమాట విను”

దగ్గరగా వెళ్ళాను.

“ఏమిటో చెప్పరాదూ?”

“మీ ఆవిడ ఆడపిల్లని కనబోతోంది” అని నవ్వుతోంది.

“వెళ్ళు” అని విసుక్కుని, పెట్టెలోకి వెళ్ళి, ముసుగుతన్ని పరున్నాను. తన సీట్లోకెళ్ళి పడుకుంది కనకం.

ఫస్ట్క్లాస్ ప్రయాణీకులతో చిదంబరంలో పరిచయం ఏర్పడింది. మా పెట్టెలో జనం బండ్లమీద బయలుదేరారు. నేను, లక్ష్మణమూర్తి, కనకం, నాగభూషణంగారి కుటుంబం పక్కపెట్టెలో మధుసూధనం, హేమలత, కృష్ణమూర్తి అతనిభార్య ఇందిర ఒక గైడ్ కుతంత్రానికి లొంగి, రెండు కార్లలో వూరంతా చూసి, ఆలయం సందర్శించాం. కృష్ణమూర్తి ప్లీడరు, చరిత్ర చదివినవాడట. అక్కడ శిల్పాల సౌందర్యం గురించి విపులంగా చెప్పడం సాగించాడు. ముప్పై రెండు ఎకరాల ఆవరణలో ఉంది నటరాజస్వామి ఆలయం. అంతటా చెక్కడాలతో నిండిన సభలూ, విహారాలూ, ఆరామాలు. ఆలయం లోపలిప్రాకారంలో నాలుగు గోపురాలున్నాయి - రెండింటి పైన నూట ఎనిమిది నృత్య భంగిమలు చెక్కబడి ఉన్నాయి. చోళ, పాండ్యరాజులు సాధించిన విజయాల స్మారక చిహ్నాలుగా మూడువందల అడుగుల పొడవు, నూటయాభై అడుగుల వెడల్పు గలిగి, వెయ్యిస్తంభాలతో నిండిన రాజసభని చూశాం. నటరాజమూర్తి కనకసభలో ఉంటుంది. ఈ మూర్తి సౌందర్యానికి తన్మయులైన శిల్పులు, వందలాదిగా నృత్యసభలో చెక్కిన నాట్య భంగిమల నకళ్ళు చూస్తూ, అక్కడే నిలబడిపోయాం, నేను, కృష్ణమూర్తి, కనకం. ఒక శిల్పం ముందు మేం నిలబడి ఉండగా ఫోటో తీశాడు మధుసూధనం. కనకం, ఒక శిల్పం నడుం పక్కన తన మొహం కనబడేటట్లు నిలబడి, రెండో వైపుకి మధుసూధనాన్ని వచ్చి నిలబడమంది. నన్ను ఫోటో తియ్యమంది. “మీరూ రండి” అని హేమలతని పిలిచాను. ఆవిడ అయిష్టంగా తల

వూపి, బేబీతో దూరంగా వెళ్ళింది. ఇట్లాంటి సందర్భాలలో ఎల్లా సముదాయించాలో నాకు అనుభవంలేదు. రాపిడికి చెదిరిపోయిన ఆరాతి శిల్పాలలో కనకం కలిసి పోయినట్లుంది. ఆమెమొహం చర్మమూ రేగి రాలుతోన్నట్లుంది. దుస్తులు వేసుకునే ఆచారం మంచిదే. అందువల్లనే, అవి లేకుండా, నగ్నంగావున్న శరీరం ఎట్లా ఉంటుందో వూహించుకునే అవకాశం ఏర్పడింది. ఆమెది ఎంత స్థూలమైన కాయమో, ఎంత ఎత్తయినదో శిల్పాలమధ్య తెలిసొచ్చింది.

వాళ్ళంతా ముందుగా నడుస్తున్నారు. కెమెరా పరికరాలు మూసివేసి, మధుసూధనాని కందిచ్చి, అక్కడ అల్లిక బుట్టల కొట్టు చూస్తూ నిలబడ్డాను. వెనకాలే వచ్చింది కనకం.

“చూశావా హేమలతని.”

ఉలిక్కిపడ్డాను.

“మధుకి తగిందేనా?”

“ఏమో - ఎవరిక్కావాలి?”

“నాక్కావాలి”

“నాకు తెలీదు”

“ఎందుకంత కోపం? నాకు మొగుడు లేడనేగా. నేను పదేళ్ళక్రితం ఎల్లా ఉండేదాన్నో వూహించి, ఆమె నాకంటే అందమైనదేమో చెప్పు” అంది చెవిలో నోరెట్టి.

అప్పట్లో ఆమెమీద వచ్చిన కోపాన్ని నిలదొక్కుకోవడం చాలా కష్టమైంది. అసలందుకోసమే ఈ నృత్య ప్రదర్శనలంటూ పెట్టారు. నటరాజ నృత్యంలో కోపమూ, పగ - ఒక శక్తిగా రూపొంది, ప్రేక్షకులలో నిగూఢమైన ఈ ఉద్రేకాలు బయటపడేటందుకు ఉపకరించింది. వారిని విముక్తుల్ని చెయ్యడమే నాట్యం ప్రయోజనం అనిపిస్తుంది. ఆమెని, ఆరాళ్ళ మీద క్రిందపడేసి దొర్లించి, ఆమె శరీరాన్ని కాళ్ళతో నలిపి, నాట్యం చేసేయ్యాలని పించింది కాని, అది సాధ్యంకాదుగా!

తర్వాత తంజావూరు దర్శించాం. ఆ ప్రయాణంలో నాలుగైదు గంటలు, నేను, కనకం, ఫస్టుక్లాస్ పెట్టిలోకి వెళ్ళాం. అక్కడ ప్రత్యేకమైన బేబీల్ మీల్స్ సదుపాయాలున్నాయి. వారి అతిథులుగా కులాసాగా గడిచింది. కాని, ఆ పెట్టెలో హేమలత, ఇందిర, కనకంపట్ల అంత స్నేహభావం చూపడంలేదనిపించింది. ఆమెచేత వారిపనులు చేయించు కుంటున్నారు. బేబీని ఆడిస్తుంది, వూరుకోబెడుతుంది - వాళ్ళచీరలు, మడత బెడుతుంది. జడ లల్లుతుంది. కాఫీ సరంజాం శుభ్రం చేస్తుంది - విసుగులేకుండా చేసినకొద్దీ : ఆమె పట్ల వారి అపనమ్మకం ఎక్కువవుతోందనిపించింది. హేమలత సన్నటి మనిషి - మెడకింద ఎముకలు కనిపిస్తాయి. పొడుగాటి పదునైన చేతివేళ్ళు, కోరగాచూసే కళ్ళు, ఏదో అసంతృప్తి ఏదో ఆకలి, ఆకళ్ళని కలవరపెట్టినట్లుంటాయి. కనకం అంత నిండైన విగ్రహం కాకపోతే, ఆ చూపులో వేడికి, ఆమె కరిగిపోను.

తంజావూరులో డెబ్బైనాలుగు ఆలయాలున్నా, మేం ఆరే చూశాం. వాటిలో ప్రసిద్ధమైనది రాజరాజు కట్టించిన బృహదీశ్వరాలయం. ద్రవిడ శైలికట్టడం, రెండువందల

పదహారడుగుల ఎత్తుది. దాని శిఖరంపై ఎనభై టన్నుల బరువుగల ఒక పెద్దరాయిమీద కట్టబడింది. సరస్వతి మహల్ పుస్తక భాండాగారం చూసి నేను అందరితోపాటు బాగుందన్నాను. కాని, నాకేమీ నచ్చలేదు. విసుగు పుట్టింది.

శ్రీరంగం బాగుంది వూరంతా ఒక ఆలయం. శ్రీరంగనాథుడు అద్భుతం. పోయిన మతిని వెదుక్కుంటూ తిరిగేందుకు తగిన స్థలం. అల్లా తిరుగుతూండగా ఒక రాయిమీద కూర్చుని, చిత్రం గీస్తున్న రామనాథం తటస్థపడ్డాడు. అతను ఆర్టిస్టు. ఫస్ట్ క్లాస్ పెట్టెలో ఆరో సీటు అతను రిజర్వు చేయించుకున్నదిట. ముందుగా వచ్చేసి, మరికొన్ని స్థలాలుచూసి, ఇక్కడ కలుసుకుని, ఆ టూరిస్టు కార్లో ప్రయాణం చేసే తోటి యాత్రికుడు, రామనాథం. వయస్సు ముప్పైలోపు. ఇంచుమించు నా వయస్సే - చాలా కళైన మొహం. ఒక్క ఆపొట్టిమీసం మినహా మధ్యపాపిడి, ఒత్తైన ఉంగరాల జుట్టు, మంచిరంగు, నల్లఫ్రేమ్ కండ్లజోడు, పొడుగాటి ముక్కు, చురుకైన మొహం, తెల్లటి ఖద్దరు లాల్చీ, లాగు, పొట్టికోటు - ఫస్ట్ క్లాస్ లో వెళ్ళాల్సిన ఘటమే ననుకున్నాను.

గీస్తున్న పటంకేసి చూశాను. స్త్రీ మూర్తి - దేన్ని చూసి చెప్పా అనుకుని అటూ, ఇటూ చూశాను. దూరంగా మరోరాతిమీద నిలబడి వుంది కనకం. అప్పుడే స్నేహం చేసుకుంది చిత్రం.

“బాగుందంటారా? నాకు మనుషుల్ని గీయడంరాదు” అన్నాడు రామనాథం.

“ఓ - మొహం కుదరకపోయినా, మిగత ఒళ్ళంతా కుదిరిందిలెండి” అన్నాను.

“నేను మొహంకేసి చూడటమేలేదు” అన్నాడు. పుస్తకం మూసేసి, కనకానికి థాంక్స్ చెప్పి నడుస్తున్నాడు రామనాథం.

“చాలా మంచాయన. మనిషి కూడా బావున్నాడుకదూ...”

మొహం తిప్పివేశాను.

“నీకే తెలియాలి” అన్నాను.

“అప్పుడే అలక - మాట పూర్తిగా చెప్పనీ - బావున్నాడు మాదిరిగా అనబోయాను” అంది.

“వెళ్ళు”

“వెళ్ళు అని భలేగా అంటావులే.”

“ఛా, ఛా”

“అదిమరీ బాగా అంటావు. మొగాడికి మరొక మొగాణ్ణి చూస్తే....”

“ఛస్”

కొట్టబోయాను. ఎల్లానో తమాయించుకున్నాను. నాకంటే పదేళ్లు పెద్దది, - ఏమిటీ కబుర్లు! నే నెవర్ననుకుంటోంది! చరచరా నడుచుకుంటూ వెళ్ళిపోయాను.

* * * *

“చీకటి పడింది, నేను మా ఫస్ట్ క్లాస్ కంపార్ట్ మెంటుకి చేరుకునేసరికి, చూడ్డానికెళ్ళిన వారు ఇంకా తిరిగి రాలేదు. థర్డు క్లాస్ పెట్టె దగ్గరికి వెళ్ళి చూశాను. ఏమీ తోచక. “రండి, రండి” అని ఆహ్వానించింది కనకం.

“శ్యామలకి ఒంట్లో బాగా లేదుట. తల తిరుగుతోందిట, నేను రాలేనని పడుకుంది. ఒక్కొత్తి వుంటుంది పాపం అని నేనూ దిగడిపోయాను. శ్యామల, ప్రెసిడెంట్ రాఘవయ్య గారి చెల్లెలు పి.యు.సి. చదువుతోంది.”

లోపలికెళ్ళి శ్యామలకేసి చూశాను. ఆమె వయస్సు ఇరవై లోపే ననుకున్నాను. నాజూకైన, పల్చటి శరీరం - ఆ నీడలో మరీ పల్చగా కనిపించింది. వోణీ శరీరం చుట్టూ అంటుకుని వుంది. పరికిణీ మడతలు నడుంకింద స్ఫుటంగా కనబడుతున్నాయి. ఆశ్చర్యంతో చూసే పెద్ద కళ్ళు భుజంపై మెలికలు తిరిగి జారుడుగా వేల్చాడుతున్న రెండు పాయల జడ - ఆమె కూర్చుంది. పరికిణీ, వోణీ సర్దుకుంది.

“వీరు రామనాథం గారని, ఉన్నవారు, బాగా చదువుకున్నవారు... గొప్ప చిత్రకారులు” అని నన్ను పరిచయం చేసింది కనకం.

శ్యామల నమస్కారం పెట్టింది. సిగ్గుతో బయటికి చూస్తోంది.

“నా బొమ్మలు చూడండే. గొప్ప “చిత్రకారుణ్ణి అని ఎల్లా అనగలరు?” అన్నాను.

“శ్రీరంగంలో నా బొమ్మ వేస్తేరిగా.”

“అది ఏమీ బాగాలేదు.”

“నేను బాగుంటేగా, బొమ్మ బాగుండేటందుకు. ఏమన్నా?”

“నేను మీ మొహాన్ని వెయ్యాలని యత్నించలేదు - ఊరికే, శరీరం ఆకారం... పెన్సిల్ స్కెచ్.”

“మొహం బాగా లేదని నాకు తెలియదంటారా -”

“అహహ. అదికాదు... అంటే - నా ఇంటరెస్ట్ - అంటే, నాకావల్సింది... కేవలం.... శరీరం... ఎల్లా చెప్పాలో తెలీదు.”

శ్యామల నవ్వింది - సంధ్యలో కడసారి కిరణంలా వెలిగించింది. ఆ నవ్వులో తళుకు, ఆ కదలికకి కళ్ళులయ కల్పుతున్నట్లుంది.

“మొగాడికి కావల్సింది శరీరమే - నాకు తెలుసు” అంది కనకం. శ్యామలలేచి దూరంగా వెళ్ళింది.

సంభాషణ ధోరణి ప్రమాదంగా పరిణమించకుండా విషయం తప్పించేటందుకు శ్యామలని అడిగాను, మందేదన్నా తీసుకుందా అని.

“మంచి కాఫీ త్రాగితే, తలనొప్పి పోతుంది. రండి, మా కారెజ్లో కెళ్ళి, కాఫీ తయారు చేసుకుందాం” అన్నాను.

“నాకేమీ ఒద్దండి - కాసేపు పడుకుంటే అది పోతుంది” అంది శ్యామల.

“ఉండండి - కాఫీ చేస్తాను.”

ఇద్దరం మా పెట్టెలోకి వెళ్ళి, స్విచ్ వేసి, హీటర్ మీద కాఫీ తయారుచేశాం. దీపం వెలుగులో కనకాన్ని చూశాను. జుట్టంతా చిందర వందరగా ఉంది. జాకెట్టు చేతికింద చెమట డాగులు కనిపిస్తున్నాయి. ఒక వింత వాసన ఆవరించింది. జడలో తెల్లవెండ్రుకలు మెరుస్తున్నాయి. కొన్ని రాగివర్ణంలో ఉన్నాయి. కంటికింద గీట్లు కనిపించాయి - పొట్ట కింద మడతలో అక్కడక్కడ కాఫీరంగు చర్మం కనబడుతోంది. శిథిలమైన ఆలయంలా

వుంది కనకం - స్తంభాలు, బురుజులు, గోపురాలు మిగిలి వెనకటి వైభవాన్ని చాటే ఆలయం - ఇంక పునర్నిర్మాణానికి పనికి రాని శిథిలాలు. నాకారకం వస్తువులు ఇష్టం. మనిషి పార్కులో నాటి పెంచిన చెట్లు, మొక్కలులా అందంగా, వరసగా, క్రమంగా మానవ కృషి ఫలితంగా తయారైన ప్రకృతివి కిష్టం లేదు. అవి ఫోటోలో ఎంత రోత పుట్టిస్తాయో. చిత్రకళలో కూడా అంతే. అల్లాగే - మనుషులూను. బాగా మేకప్ చేసుకుని ఫేషనబుల్గా, ఆధునికంగా కనబడే స్త్రీ, బొమ్మగా బాగుండదు. అసలు స్త్రీ బొమ్మ చక్కదనానికి దుస్తులు కూడా అంత రాయమే. అందుకే ఓల్డ్ మాస్టర్స్, నగ్నంగా చిత్రించడానికి యిష్టపడేవారు, స్త్రీ మూర్తిని. కనకాన్ని అల్లా చిత్రించే అవకాశంలేదు. ఆమె మనిషి - జీవితంలో నలిగి, మిగిలిన మనిషి. ఆ అనుభవం అంతా ఆమె శరీరంలో వుంది. ఆ శరీరానికి శ్యామల మొహం తగిలిస్తే!

“ఎల్లుండి మేం వేరుగా కొడైకెనాల్ వెడుతున్నాం” అన్నాను.

“బాగుంటుందా?”

“చాలా గొప్ప ప్రకృతి దృశ్యాలు. మీరొస్తారా?”

“ఎక్కడికైనా వొస్తాను - చాలా అవుతుందా?”

“నేను చూసుకుంటాగా - తోడుగా శ్యామలకూడా వొస్తుందేమో” అన్నాను.

“పెళ్ళికాని పిల్లని పంపుతారా?”

“మీరున్నారుగా.”

నవ్వింది కనకం. దోవలో నిలబడ్డ నన్ను “కాస్త తప్పుకోండి” అని పక్కనించి దిగి వెళ్ళింది కాఫీ కప్పుతో. ఆమె ఇంచుమించు, నా అంత ఎత్తు వుంది. అల్లా నిలబెట్టి బొమ్మ గియ్యాలని వుంది. శ్యామల కాఫీ తాగింది.

“చీకట్లో ఎందుకు, మా పెట్టెలోకి రాకూడదూ?” అన్నాను శ్యామలతో.

“ఇంకా నయం. నేనొచ్చి కూర్చున్నందుకే మా వాళ్ళు మండిపడుతున్నారు” అంది కనకం.

“నేనొచ్చి మీ పెట్టెలో కూర్చుంటే మీవాళ్ళ కోపం తగ్గుతుందేమో” అన్నాను.

నా వద్దవున్న ట్రాన్సిస్టర్ రేడియో తెచ్చి శ్యామల కిచ్చాను.

“కాస్త కాలక్షేపం - వుండనివ్వండి” అన్నాను. ఆమె తీసుకోవాలో కూడదో తెలియక తటపటాయిస్తుంటే, కనకం దాన్ని తీసుకుని, అది మోగే యత్నం చేస్తోంది. ఎల్లా చెయ్యాలో చెప్పాను. తిరుచిరపల్లి రేడియో కేంద్రం, ఇపైతట్టు సంగీతం వొస్తోంది. ఇంతలో జనం రావడం సాగించారు.

“థాంక్స్” అంది శ్యామల. నేను నా పెట్టెలోకి వెళ్ళిపోయాను.

మర్నాడు పగలల్లా ధర్మక్లాస్ పెట్టెలో గడిపాను. నన్నెవ్వరూ మందహాసంతో ఆహ్వానించి పలకరించలేదు. కనకం లేచి తన సీటు ఇచ్చింది. ట్రాన్సిస్టర్ పెట్టింది. దాన్ని మోగించవద్దన్నారు. చెట్టిగారు, రక్షితలాల్, నా యిష్టం నేపెట్టుకుంటానంది కనకం. కాసేపు వాదించుకున్నారు. ధనంజయంగారి ప్రార్థనకది అంతరాయం. మాకీ అరవగోల వద్దన్నాడు పద్మనాభం. ధనంజయం దగ్గుతున్నాడు. ఆయన ఒంట్లో బాగా లేదట. నాగభూషణం మందు ఇస్తానంటే ఒద్దన్నాడు.

“కాసేపు కాలక్షేపం అవుతుంది రేడియో పెట్టండి” అన్నాడు ధనంజయం నవ్వుతూ. పెద్దాయన - గడ్డం నెరిసింది - తలని తెల్ల వెండ్రుకలు కాడల్లా వేల్లాడుతున్నాయి.

“మందులతోకాక, ఈ రేడియో గొడవతో కూడా ఆయన్ని చంపుతారా?” అని చౌదరి ప్రశ్నించాడు. దానిమీద వాదం రేగింది. రెండు పక్షాలయ్యారు జనం.

“ఇది ఫస్టుక్లాస్ లో వారి రేడియో అనేగా మీ బెంగ - ఎవరిచ్చారో, వారు ఇక్కడే ఉన్నారు - మనతో కలిసే ప్రయాణం చేస్తున్నారు. ఇంక సరా!” అంది కనకం. జనం మౌనంలో పడ్డారు. కనకం రేడియోని, నాగభూషణంగారబ్బాయి “రవి” కిచ్చి ధనంజయంగా రొక్కరూ వినే లాగు ఆయన దగ్గర కూర్చుని పెట్టమని తనూ వెళ్ళి ఆయన పక్కన కూర్చుంది.

“ఇదిగో మామయ్య - హాయిగా పెట్టుకో రేడియో. రవి పెడతాడు.”

“ఎంతమంచిదానివి కనకం. ఈ పెట్టెలో ప్రతివాడూ, నన్ను తాతయ్యా అంటున్నారు. ముద్దుగా మావయ్యా అని పిలిచింది నువ్వొక్కదానివే,” అంటూ ధనంజయం బోసిగా నవ్వుతున్నాడు. నేను శ్యామల కేసిచూస్తూ కూర్చున్నాను. ఎవ్వరూ తనకేసి చూడకుండా, నాకేసి చూడటం గమనించారు. ఆమె చూపుకోసం ఆ పెట్టెలో గొడవంతా భరిస్తూ కూర్చోగలను. శ్యామలలో నన్నాకర్షించింది, అమాయకత్వం. ఆమె దగ్గరగా కూర్చుంటే ధైర్యంగా, ఆరోగ్యకరంగా ఉన్నట్లు అనిపిస్తుంది. ప్రెసిడెంట్ రాఘవయ్యగారి పరిచయం పొంది, కబుర్లు చెప్పి, వారుకూడా కొడైకనాల్ కి వచ్చే ఏర్పాటు చేశాను.

దిండిగల్ లో మేం దిగిపోయాం. టూరిస్టు పెట్టెలు రెండూ, మధుర వెళ్ళే ప్యాసింజర్ ట్రైన్ కి తగిల్చారు. కనకాన్ని మీరూ రావాలని బ్రతిమిలాడాను. ఒప్పుకుంది. కొడైకనాల్ కి చేరుకున్నాం టాక్సీలో. రెండు గదుల కాటేజీ పుచ్చుకున్నాం. అక్కడ తటస్థపడిన స్నేహితుడితో రాఘవయ్యగారు వెళ్ళారు. నేను, వారి భార్య, చెల్లెలు శ్యామలా, కనకం దృశ్యాలు చూస్తూ గడిపాం ఆ రోజు.

సాయంత్రం నాలుగైంది. కోకర్స్ వాక్ అనే చోటికి చేరకునేటప్పటికి. అక్కడ నుంచి చూస్తే, చుట్టూ అద్భుతమైన దృశ్యం కనబడుతుంది. చాలా ఎత్తైనచెట్లు, ఉదారంగు పూడలు, చెట్లకొమ్మలు మేఘాల మధ్య ఇరుక్కున్నాయి. సౌందర్యం భరించలేక ప్రకృతి కన్య కన్నీరు కారుస్తున్నట్లు అక్కడ సన్నటి జలపాతం - ఏడవ్వద్దు అన్నట్లు అడ్డుకునే ఎర్రరాతి బండలు, ఆకుపచ్చచీర విప్పేసి ఎండవేసినట్లు పచ్చని గడ్డి బయలు దూరంగా ముద్దుకోసం దగ్గరికి జరిగిన కొండశిఖరాలు “నేనింక నడవలేను బాబూ - ఇక్కడ రెస్టు తీసుకుంటాను. మీరు తిరిగి రండి” అంది రాఘవయ్యభార్య సుందరం.

“జలపాతం చూద్దామా?” అంది శ్యామల. కనకం ముందు నడుస్తోంది. ఆమె వెనక శ్యామల, ఆకుపచ్చరంగు చలికోటువేసుకుని. కోటుకింద లంగా గూడ కట్టులా కనబడుతోంది. జడపాయిలుకోటులో ఉండి పోయి, బాబ్లీ హైయిర్ లా కనబడుతోంది తల. కోడైలోకొన్న ఆ కోటు ఆమెకి కాస్త ఒదులైంది. - మరీ సన్నగా కనబడుతూంది. రాతిబండమీద కూర్చుంది. ఆమె మొహం ఆయాసంతో ఎర్రబడింది. చెమటనుదుటిమీద హారంలా ఆనుకుంది. కోటు తీసేసింది. రంగురంగు పూల డిజైను జాకెట్టు, అడ్డచారం

వోణి - శ్యామల చెట్లలో, రాళ్ళలో కలిసిపోయింది. మనిషిలేని ప్రకృతికి ప్రాణంలేదు శ్యామల చల్లటి చూపులతో, వెండి వెలుగుతో, మృదువైన నడుం ఒంపులో జిగిబిగి జడలో ఆ దృశ్యానికి పరిపూర్ణత సమకూరింది.

నేనామె బొమ్మ గియ్యలేకపోతున్నాను. కావల్సిన ఏకాగ్రత రావడంలేదు. మరోస్థలంనుండి వేద్దామని, కొంచెం పక్కకి జరిగాను. అక్కడ మొక్కలు గుబురుగా ఉన్నాయి. వాటిని పెంకుతో తవ్వి, తొలగించే యత్నంలో ఏదో ముల్లుదిగి మూడోవేలు మధ్య రక్తం కారుతూంది. ముల్లు లాగేశాను.

“కట్టు కట్టుకోరు?” అని దగ్గరగా వచ్చింది శ్యామల.

“చిన్నది ఫలవాలేదు. రుమాలుందిగా” అని చేతిగుడ్డ మడిచి వేలుకి నొక్కాను.

“కనకం ఏదీ?” అంది ఆమె.

“అల్లా ముందుకి వెళ్ళుంటుంది” అన్నాను.

“కాసేపు విశ్రాంతి - లొడ లొడా వాగుతూంటుంది. ఆవిడ బొమ్మవేశారుటగా?” అంది శ్యామల.

“అవును. ఏదో స్కెచ్ లాంటిది. వూరికే శరీరం ఒక ఏంగిల్ లో ఎల్లా ఉంటుందో స్టడీ చెయ్యాలని...”

“మీ కావిడంటే ఇష్టం కదూ?”

“ఆర్టిస్టు కళ్ళతో చూస్తాను, అంతే. అందులో ఏ ఉద్రేకమూ లేదు.”

“నాకు చెప్పకండి - కనకం వృత్తిలో మనిషిట. ఆమె ఈ బంగిలో వస్తుందని తెలిస్తే మా అన్నయ్య రాకనే పోను. డబ్బుకోసం ఏదన్నాచేస్తుంది.”

“నన్నింతవరకూ కానీ అడగలేదు. ఆమె ఏ వృత్తిచేస్తే నాకేంపని. శుభ్రంగా ఉంటుంది. స్వేచ్ఛగా, చలాకీగా మాట్లాడుతుంది. నాకంటే, పదేళ్ళు పెద్దది. మా ఇద్దరిమధ్య నువ్వు వూహించిన స్నేహం లేదంటే నమ్ముతావా శ్యామలా?”

“ట్రాన్ సిస్టర్ ఇచ్చారుగా.”

“మీ కంపార్ట్ మెంట్ లో కాలక్షేపంకోసం ఇచ్చింది.” ఆమె దగ్గరగా వచ్చింది. సూర్యుడు దిగిపోతూ, ఎర్ర కిరణంలో ఆమె బుగ్గ స్పృశించాడు. చిరు వెండ్రుకలు బంగారు తీగెలుగా కళ్ళమీదికి జారి, వాటి నీడలు మెడకిందికి సాగుతున్నాయి. పమిటి గాలికి తొలగింది. స్థనాలమధ్య విడిచినచోట లేతగా నీడ పడింది.

“చూడొచ్చా బొమ్మ.”

“సాధారణంగా మనిషికంటే బొమ్మ బాగుంటుంది. నువ్వు నీ బొమ్మకంటే బాగుంటావు.”

మోకాలుమీద తన గడ్డం ఆనించి కళ్ళలోకి చూస్తోంది. పల్చటి మనిషి, కాదలాంటి వేళ్ళు - బొమ్మకి బాగుండవు - కాని, నాలో తృప్తి బయలుదేరింది. ఆమెను గట్టిగా దగ్గరకు తీసుకుని, కౌగలించుకున్నాను. విడిచేసి పక్కకి తిప్పేశాను, నా మొహాన్ని. రుమాలుతో కళ్ళంట కారే నీళ్ళని తుడుచుకున్నాను. భరించరాని అనుభూతికి ఆప్రయత్నంగా ఏడుపొచ్చింది.

“నే నింక నీ బొమ్మ ఎప్పుడూ వెయ్యలేను. ఇద్దరం మనుషులుగా ఐపోయాము.”
నా క్రాపింగ్ లో వేళ్ళు పెట్టి కదుపుతోంది శ్యామల.

“మీరు నన్ను ప్రేమిస్తున్నారా?”

“సమాధానం చెప్పే అర్హతలేదు నాకు” అన్నాను.

“నేను చెప్పనా?” అంది శ్యామల.

ఆమె మాట్లాడే అవకాశంలేదు. కనకం వచ్చేసింది. తను ఆ కింద రాళ్ళమధ్య నీళ్ళలో మొహం కడుక్కుందిట. చల్లగా, స్వేచ్ఛగా, ఆనందించిందిట.

“మీ మాదిరిగానే...” అని ముగించింది.

“ఏమిటా మాటలు?”

“తప్పేమన్నాను? ఈడుజోడైన మీరిద్దరూ, స్వేచ్ఛగా, హాయిగా ఉన్నారన్నాను.”

“అల్లాంటి వాగుడు ఎప్పుడూ వాగకు. నేను చదువుకున్నదాన్ని - అందులో నువ్వా అనడం - ?”

“నువ్వా అంటే? వయస్సులో పెద్దదాన్ని తమాషాకంటే తప్పా - ఏమండి. రామనాథంగారూ మీరు చెప్పండి.”

శ్యామల ముందు నడుస్తోంది. ఆమె వెనకాల కనకం నడుస్తోంది. పశ్చిమ ఆకాశంలో కాస్త చెరిగిన కుంకుమ బొట్టులాగా, ఎరుపు మిగిలినా, చెట్లనీడలమధ్య చీకటి నాలుకలు జాస్తోంది. కనకం శ్యామలని గట్టిగా కౌగలించుకుంది. ముద్దు పెట్టుకుంటోంది.

“వెరిపిల్ల. నువ్వంటే ఎంత ఇష్టమో నువ్వెరగవు.”

“మొగాళ్ళంటే ఇష్టం నీకు.”

మొగాళ్ళపట్ల ఇష్టంగా ఉండాలి ఆడది. వాళ్ళు దిగులుగా, ఒంటిగా, బెంగగా ఉంటారు. వోదార్పు కావాలి. నాకు చాలా అనుభవం ఉంది. ఆ వోదార్పు ఇస్తే, పసిపిల్లలల్లె ఒళ్ళోపడుకొని జోకొట్టమంటారు. వాళ్ళ కిష్టమైన ఆడాళ్ళంటే మరీ ఇష్టం నాకు - సరా?”

శ్యామల, ఆమె చెంపమీద కొట్టింది. కనకం పక్కకి తిరిగి ఏడ్చేస్తోంది. నాకు భయమేసింది. ఏం చెయ్యాలో తెలియలేదు.

“చదువుకున్నదానివి, అట్లా చెయ్యొచ్చా శ్యామలా?”

శ్యామల కళ్ళల్లో నీళ్ళు తిరుగుతున్నాయి. కనకం వచ్చి, ఆమె మొహాన్ని తనకొంగుతో తుడుస్తోంది.

“మళ్ళాకొట్టు - ఇదిగో చెంప. కొడితే ముద్దు పెట్టుకొన్నట్లుగా ఉంది.” దాంతో శ్యామల, వెరిగా నవ్వేసింది. నిలిచిన ఏడ్పు, వీడిన కోపమూ ఎగిరివచ్చే ఆప్యాయతా, ఆమె మొహంలో నూతన వికాసాన్ని తెచ్చాయి. చీకటిని ఎవరో వెలిగించి నట్టైంది. సుందరం మా ఎదురుగా వచ్చి, తొందరగా రండి, వెడదాం అంటోంది. వెనక్కి తిరిగి, ఇంటికి చేరుకునేపట్టుటికి ఎనిమిదైంది.

ఆ రాత్రి నాకు నిద్రపట్టలేదు. రాఘవయ్యగారు ముందు నా పక్కగదిలో పరున్నారు. వారిపక్కన, సుందరం, శ్యామల, మధ్య హాలులో కనకం పరుంది. నేను మందువా

ముందు గదిలో వేసుకున్నాను. బైటకొచ్చి చెట్టుకింద కూర్చుని ఆకాశంకేసి చూస్తున్నాను. దట్టంగా మేఘాలు అల్లుకున్నాయి. తీక్షణంగా చూస్తేతప్ప, వాటిమధ్య మెరిసే నక్షత్రాలు కనబడటంలేదు. ప్రకృతి అదృష్టవంతురాలు. భూమి నిద్ర పోతున్నప్పుడు ఆకాశం కాపలాకాస్తూ ఒక కంట కనిపెడుతూ ఉంటుంది. కనకాన్ని గురించి ఆలోచనలు. ఆమె ఆ వృత్తిలోదని నాకూ ఏదో అనుమానం ఉంటూనే వచ్చింది. ఆ వృత్తిని గురించి చదివాను. వారూ, వీరూ చెప్పగా విన్నాను. వృత్తులన్నింటిలోకీ అతి పురాతనమైందిట. అది లేకుంటే వివాహం అనే సంస్థ స్థిరంగా నిలబడదట. ప్రాశ్చాత్య దేశాలలో కొందరు స్త్రీలు, కళాకారుల మోడల్స్ గా ఉండే వృత్తి సాగించి, జీవనం గడుపుకుంటారుట. కనకంలాంటి స్త్రీలు, ఇట్లా ఎందుకు గడపకూడదు? మన సంఘంలో ఇతరులకి సంతోషాన్ని, వినోదాన్ని కల్పించే ఏ వృత్తిపట్లా గౌరవంలేదు. నాటకంలో వేషంవేసే ఆడదానిపట్ల గౌరవంలేదు. ఆర్థిస్టు మోడలూ అంతే అవుతుంది. వీరందరూ, ఇతరులకి వినోదం కల్పించడం కోసం శ్రమపడేవారే. ఉద్యోగంచేసే స్త్రీకి పెండ్లికావడంలేదు. అదికూడా, ఏదో విధంగా పదిమందిలోకివచ్చి, శ్రమించడమే అవుతుంది. నాలుగు గోడలమధ్య - నాలుగు మంచంకోళ్ళమధ్య గడపాలి. అసలు ఎవరూ సంతోషంగా ఉండటం హార్షించదు సమాజం. ఈ ప్రయాణంలో సమాజంలేదు. థర్డ్ క్లాస్ పెట్టి నియమాలను పాటించడంతప్ప, వ్యక్తిగత మైన పేచీలుతప్ప, నియమాలులేవు. కాసేపు స్వేచ్ఛ, ఎవరు ఎవరేం చేసింది, ఎవరికీ అక్కర్లేదు - దానివల్ల వారిచేతి డబ్బు పడకుండా ఉండడం తప్ప. లేచి హాల్లో కెళ్ళాను. చీకటిగా ఉంది. కనకం ఒక నల్ల ముద్దలా బ్లాంకెట్ కప్పుకుని ఉంది. ఆమె నడుంపైన చెయ్యివేసి కదిపాను.

ఆమె స్థనాలు మోచేతికి తగిలాయి. చెయ్యి నా పీక మీదవేసి, చివాలున వొక్క తోపు తోసింది. వెనక్కిపడ్డాను. లేచి కూర్చుంది.

“ఎవరదీ?” బ్యాటరీలైట్ మొహంమీద వేసింది.

“మీరా రాఘవయ్యనుకున్నాను” ఆశ్చర్యపడ్డాను. మనసెల్లాగో అయింది. లేచి వరండాలో కొచ్చేశాను. వెనకాలే వచ్చింది.

“మీరైతే ఫరవాలేదులెండి. ఎవ్వరితో అనమాకండి. నిన్నరాత్రి, రాఘవయ్య వచ్చాడు. మీద చెయ్యివేసి కదిపాడు. నేనండీ, కనకాన్ని - సుందరం అనుకున్నారా - భలేవారే - అన్నాను. సిగ్గుపడి వెళ్ళిపోయాడు.”

“నువ్వు చనువుగా ఉండబట్టే రాఘవయ్య అట్లా చేసుంటాడు. ఆయనకేం బాగా ఉన్నవాడు. ఎందుకట్లా తోసెయ్యడం?”

కనకానికి కోపం వచ్చినట్లుంది.

“డబ్బు కావల్సి వచ్చిన రోజుల్లో నేను అందరినీ భరించాను ఇప్పుడు నేనల్లా భరించవల్సిన అవసరంలేదు.”

“ఇప్పుడేం కావాలి?”

“పెండ్లి”

నేను మెల్లగా నవ్వేశాను.

“ఎం చేసుకోకూడదా? నాకూ, ఇల్లా, పిల్లలూ కావాలని ఉండదా పాపం.”

“పిల్లలూ.”

కనకం ఏడుస్తోంది. ఓదారుస్తూ కన్నీటిని తుడుస్తున్నాను. మెత్తగా గుండ్రంగా, భుజం తగిలింది. జుట్టు నిమురుతున్నాను. మొహం నావైపు తిప్పి, నడుం దగ్గరకి లాక్కున్నాను.

“అవేం పనులు. విడిచెయ్యండి. పెండ్లి చేసుకుంటారా?”

“ఏదీ కోరకుండా ఈ క్షణం ఇల్లా కలిసి ఉండకూడదూ?”

“మీరా ఈ మాటలంటున్నది? మీకు శ్యామల కావాలి. ఆమెకి మీరంటే పంచ ప్రాణాలూను. మీరిరువురూ స్నేహంగా, ఆనందంగా వుండి, ఒక ఇంటివాళ్ళయితే, చూసి మురిసిపోదామనే ఈ ప్రయాణానికి వప్పుకున్నాను.”

కనకం ఏడుస్తోంది. ఎందుకు? నా కర్థంకాదు. ఆమె దూరమైన కొద్దీ, తృప్తి పెరుగుతోంది.

“శ్యామలని దూరంగా, ఊహలో తల్చుకుని ప్రేమించాలి” దగ్గరికి లాక్కున్నాను.

“ఎం మొగాళ్ళబ్బా” అని తోసేసి లోనికివెళ్ళి, తలుపు గడియ వేసింది.

ఈ మర్నాడు మధురకి ప్రయాణమయ్యాం.

* * * *

“అంతవరకూ ఏమైందో దిండిగల్లో మా థర్డ్ క్లాస్ పెట్టెలోకొచ్చింది కనకం. నా ముందుసీట్లో ఉంటున్న శ్యామలరావు, మరోసీటులోకి ఫిరాయించాడు. ఆ స్థానం ఆక్రమించింది. మధ్య మధ్య ఆ వెనక పెట్టెలోకి వెళ్ళి అక్కడనుండి, బిస్కెట్లు, యాపిల్ తీసుకొచ్చి తినేది. నాకది గిట్టదు. అసలు మా పెట్టెలో వాళ్ళెవ్వరికీ గిట్టదు.

“చౌదరిగారూ, ఇందండి -” అని బిస్కెట్లు ఇవ్వబోయింది.

“నాకిష్టంలేదు” మొహం తిప్పేసి పత్రిక చదువుకుంటున్నాను.

“పత్రికలో విశేషాలు చెప్తారా?”

“నీ కర్థంకావులే.”

“మీ వార్ని తీసుకురాలేదేం?”

“నీకెందుకు? చచ్చింది గనుక” అన్నాను కసిగా.

“అయ్యోపాపం.”

తనకి కావల్సిన పదార్థాలన్నీ విఠలయ్యతో మెల్లిగా చెప్పి చేయించుకునేది. “స్నానంచేసి కాస్త మరుగున కట్టుకోవచ్చుగా బట్ట, మా అందరి ముందూ సాగిస్తుంది ఆ తతంగం. దిగి ఊళ్ళోకెళ్ళాలంటే, తను ముస్తాబయ్యేసరికి ఆలస్యం అవడం మాములూ. ఇది చాలక, పక్కపెట్టెలో ఒకర్ని ఈ పెట్టెలోకి తెచ్చి కబుర్లు సాగిస్తుంది. నే కూర్చున్నవైపు కిటికీ తలుపువేస్తే తను తెరుస్తుంది.

“మంచిగాలి - చక్కటి పొలాలూ అటు చూడండి చౌదరిగారూ.”

“నా తలకాయ రైలుబొగ్గు, నుసి, దుమ్ము - తలుపుముయ్యి” అన్నాను.

“మీమీదకి రాకుండా అటు గుడ్డకుట్టనా?”

“తియ్యడానికి వీల్లేదు” అని గర్జించాను.

“ఎందుకు వీల్లేదు? అసలు మీరంతా ఇల్లా ఎందుకొచ్చినట్లు నాలుగూ చూడ్డానికేగా. మీ కభ్యంతరం లేకపోతే, మీ వేపుకొచ్చి కిటికీ ముందు కూర్చుంటా. ఆ దుమ్మంతా నామీదే పడుతుంది” అని అనడం ఏమిటి తనొచ్చి నా పక్కన కూర్చోడం ఏమిటి రెండూ ఒకసారే జరిగాయి.

“వీల్లేదు - నేను చాచుకుని పరుంటాను” అన్నాను.

ఆమె కూర్చోకుండా ముందుకు జరిగి, బిగించి కూర్చుని తలుపు మూసేశాను.

తలుపు తీసివంచే హక్కు ఆమెకుందని, ఆమె పక్షం వాదించసాగారు, శ్యామలరావు, రక్షితలాల్, లక్ష్మణమూర్తి, మూసేసే హక్కు నాకూ ఉందని, రాఘవయ్య, నాగభూషణం, చెట్టిగారు - రెండు పక్షాలై, ప్రాథమిక హక్కులని గురించి ఘర్షణ సాగింది. రెండు గంటలు రైలు నిల్చింది మధుర చేరుకున్నాం. పదింటికే భోజనాలుచేసి, బస్సులో ఊళ్ళోకి బయలుదేరాం. ఫస్టుక్లాస్ లో కృష్ణమూర్తి మధుర చరిత్ర చెప్పడం మొదలెట్టాడు. పదవ శతాబ్దంలో చోళులు పాండ్య రాజ్యాన్ని గెలుచుకున్నారుట నాయక పాలకుల కాలంలో పాండ్యరాజ్యం మహాదశ అనుభవించిందట. విశ్వనాథ నాయకుడు మధురని కట్టించాడుట. రాణి మంగమ్మ వైభవం గురించి చెప్తూంటే కనకం తనే రాణి అయినట్లు గర్వంగా చూసింది. అది మీనాక్షి ఆలయం. వెనకటి ఆలయాన్ని 1310లో మలిక్ కాపూర్ ధ్వంసం చేశాడు. 1560లో విశ్వనాథ నాయకుడు కొత్త ఆలయాన్ని ప్రారంభించాడు. అది నూట ఇరవై యేళ్ళ తర్వాత పూర్తయింది. పన్నెండు మిలియన్ల రూపాయలు ఖర్చయిందిట.

ఆలయం వైశాల్యం, శిల్పాలు చూస్తే ఇదిచాలా కొద్ది మొత్తమే అనుకోవచ్చు. ముప్పైమూడు మిలియన్ల శిల్పాలు, ప్రతిమలు ఉన్నాయి. మీనాక్షి ఆలయంలో. వెయ్యి స్తంభాల మంటపంచూసి, సంగీతం పాడే స్తంభాల దగ్గరకొచ్చాం. “చెవి దగ్గరగా పెట్టండి - నాదం విందురుగాని” అని కనకం, నా చెవి స్తంభాన కానించింది. అదొకలా చూసింది.

“ఎంత బాగుందండీ - ఇక్కడే ఉండిపోవాలనుంది. నా జన్మ తరించింది.” అంటోంది. తరువాత తిరుమల నాయక్ మహల్ చూశాం. హిందూ, ముస్లిమ్ గాతిక్ సంప్రదాయాల వాస్తు శిల్ప సముదాయం ఆ మహల్. నాకంత నచ్చలేదు. దాన్నిండా గబ్బిలాలు, పావురాల రెట్టలు, ఆఫీసులు, డవాలి బంట్రోతులు, నల్లకోటు ప్లీడర్లు, గుమస్తాలూ తిరుగుతున్నారు. వాళ్ళందర్నీ బయటికి తరిమివేస్తే అది బాగుంటుందేమో, చూస్తేకాని చెప్పలేము.

అలగర్ కోవిలకెళ్ళాం. కొందరం ఫస్ట్ క్లాస్ బృందం వారినుండి విడిపోవాలని. ఏప్రిల్ మాసంలో మీనాక్షి, సుందరేశ్వరుల కళ్యాణం మధురలో జరుపుతారుట. మీనాక్షి సోదరుడు, అలగర్.

పెండ్లయిన మర్నాడువచ్చి; చీకాకుపడ్డ ఉదంతం చెప్పాడు, లక్ష్మణమూర్తి నా కిక్కడ శిల్పాలు నచ్చాయి. వెనక పెద్దకొండ, దిగువున చెట్లు, చల్లటి నీడలు, పరిశుభ్రమైన స్థలం. నా ఒళ్ళు తల తిరుగుతున్నాయి. వాంతయింది. ఆ రాయిమీద పడుకున్నాను. జ్వరం తగిలింది. తలనెప్పి, కళ్ళు మూతలు పడుతున్నాయి. లేవలేకపోయాను. మా

వాళ్ళెవరూ కనిపించటంలేదు. కోవిలలోకి వెళ్ళలేకపోయాను. అటు వెళ్ళే కుర్రాడిని కేకేసి, ఆలయంలో పెద్దల్ని పిలవమన్నాను. పరుగెత్తుకుంటూ వచ్చింది కనకం. నా స్థితి చూసి ఆశ్చర్యపడింది.

“ఏమిటిల్లాగయ్యారు?”

“జ్వరం కాబోలు.”

“నేనే కారణం. రైలు కిటికీ తెరిచాను. ఆ బొగ్గు, దుమ్ము మీకు పడలేదు. అంది కనకం. జాలేసింది. జట్కాబండి పిలిచింది. మెల్లిగా బండిలో కెక్కించారు. హాస్పిటల్కి వెళ్ళాం. అక్కడి డాక్టర్లు పరీక్షించి మందిచ్చారు. మూడు గంటల కొక మోతాదు పుచ్చుకోమన్నారు. తిన్నగా స్టేషన్కెళ్ళి ప్లాట్ఫారం అవతల నిలబడిన పెట్టెలోకి చేరుకున్నాం. పక్కసర్ది, పడుకోబెట్టి ఒక మోతాదు మందిచ్చింది. సాయంత్రం ఆరైంది చీకటిపడుతోంది.

“ఇక్కడ దీపాలులేవు. ఆ ఫస్ట్క్లాస్ పెట్టెలో పరుంటారా? కాస్త కాఫీకూడా కలుపుతాను.”

“ఇక్కడే చస్తాను”

“ఏం మూటలండవి. నే ఉండగా అంతపని జరగనిస్తానూ.”

పక్కపెట్టెలోకెళ్ళి కాఫీ తెచ్చింది. జ్వరం దిగజారుతోంది. కాస్త తేలికగా వుంది. ఆమె చేతితో నా నుదరురాస్తోంది.

“నిద్రపొండి.”

ఆమె చెయ్యి నాచేతికింద ఇమిడింది. చెయ్యి చల్లగా ఉంది. నా మొహాన కాసేపు తిప్పాను. తను లాగెయ్యబోయింది. ఆమె మెడచుట్టూ చేతులుపెట్టి నా వక్షంమీదికి లాక్కున్నాను.

“ఇట్లాగయితే జ్వరం తగ్గేదెట్లా చౌదరిగారూ?” అన్నది. ఇంకా దగ్గరికి లాక్కున్నాను. తప్పించుకుని, దూరంగా వెళ్ళి కూర్చుంది.

“మీ ఆవిడ జ్జప్తికొస్తుందా పాపం!” అన్నది కిటికీ మూసింది. పెట్టెలో జనంవచ్చే అలజడయింది.

“కిటికీ తియ్యి. చల్లగాలి రాని - అవిగో నక్షత్రాలు” అన్నాను. నిద్ర పట్టేసింది.

* * * *

మండపం స్టేషన్ నుండి, పాంబన్ స్టేషన్ వరకూ మధ్య సముద్రం వుంది. ఆ సముద్రం మీదుగా వంతెన వుంది. ఆ వంతెనమీదుగా వెడుతుంది రైలు. రామనాథం ఆద్యశ్యం పెన్సిల్ చిత్రంగా గీస్తున్నాడు. హేమలత నిద్రపోతోంది. కనకం బేబీని జోకొడుతుంది. కృష్ణమూర్తి ద్యశ్యం చూస్తున్నాడు. నన్నెక్కువగా ఆకర్షించింది ఆ సముద్రం మీదుగా రైలు వెళ్ళడమే. అందులో భయమూ, ఆనందమూ ఉన్నాయి. నీలంరంగు అలలు, పెద్ద పెద్ద రాతిబండలచుట్టూ కవ్విస్తూ తిరుగుతాయి. వాటిమీద తెల్లటి సురుగు కిరీటంలా అలముకొని వుంటుంది. ఒక్కొక్క కెరటం, ఒక్కొక్క కావ్యం - సౌందర్యంగా వుండటం తప్ప వేరే సందేశం ఇవ్వదు. రాతిబండ మీద నురుగు ఎగిరిన శబ్దంలో ఐకలయ, క్రమం ఉన్నాయి. అటుపోట్లు ఒక నృత్యం - అనంత సౌందర్య అంటే అదేననుకుంటా.

రామేశ్వరం స్టేషన్ హోటల్లో దిగాం మేం. థర్డ్ క్లాస్ ప్రయాణీకులు వేరే చౌల్ ట్రీలో బసచేసి వంటలు వొండుకున్నారు. శ్రీరామనాథస్వామి ఆలయం దర్శించేముందు సముద్ర స్నానం చేశాం. సముద్రం వొడ్డున ఇసుకలో చెట్ల ఆకులు, ఎర్రపూలు తుట్టలు తుట్టలుగా రాలి, నీటిని ఉదారంగుతో కప్పివేస్తాయి.

ఉభయపెట్టెల ప్రయాణీకులం రామనాథస్వామి ఆలయంలో కలుసుకున్నాం. నాలుగువేల అడుగుల ప్రాకారాలు - గ్యాలరీలకింద, రెండు వైపులా విడిపోతాయి. అనేక మూలలనుండి సన్నటి వెలుగుపడి గుహలని వింతవింత రంగులతో నింపుతుంది. కనకం, ధనంజయాన్ని నడిపించుకుంటూ వస్తోంది. ఆయన ఆయాసపడుతున్నాడు. నడవలేక పోతున్నాడు. దగ్గుతున్నాడు చేతిలో కర్ర వూగిపోతోంది. స్నానాలుచేస్తూ బట్టలు తడిసినాయి.

“ఆయన ఇట్లా స్నానాలుచేసి తడవడం మంచిదికాదు.” అన్నాను.

“నేనూ అదే చెపుతున్నాను. వినడంలేదు మధుసూదనం” అంది కనకం.

“నేనిక్కడ హరీ అంటే, ఎంతో పుణ్యం?” అన్నాడు ధనంజయం దగ్గు ఆపుకుంటూ.

“మీరిట్లాంటి మాటలంటే, తీసుకెళ్ళి స్టేషన్లో దించేస్తా మావయ్యా” అంది కనకం.

ఈలోగా మా ఆవిడ హేమలత, ఇందిర, ఆమె భర్త కృష్ణమూర్తి వచ్చారు.

“మమ్మల్ని ఏమీ చూడనియ్యదలుచుకోలేదా?” అంది హేమలత కనకంతో.

“నేనేం చేశాను?”

“నువ్వేం చెయ్యడంలేదు? కాపరం, మా పెట్టెలో పడక, సరసాలూ మాపెట్టెలో.”

“మీ ఆయనతో ఆడలేదుగా సరసాలు.”

“అదొక్కటే మిగిలింది.”

“అంత భయమైతే మొగుణ్ణి కొంగుకి ముడేసుకోలేకపోయారూ?”

“నీకంటే మొగుడంటూ అక్కర్లేదు.”

ఊరుకోమని హేమలతకి సంజ్ఞచేశాను. దగ్గుతో ధనంజయం స్తంభం పక్కన మెట్లమీద వాలిపోయాడు. కనకం ఆయన్ని లేవదీసి కూర్చోబెట్టింది. మళ్ళా అందుకుంది.

“నా ఖర్మం - ఎవరూ చేసుకుంటాననడంలేదు. ఊరి అంటే మామయ్యగార్ని ఇప్పుడు చేసుకుంటాను” అంది కనకం. ధనంజయంకేసి చూస్తూ ఇందిర నవ్వేసింది.

“ఆయన ఈ యాత్ర పూర్తిచెయ్యడం ఇష్టంలేదా?” ఈలోగా మెట్టుమీద బేబీ జారిదొర్లిపడటం, కనకం దాన్ని పట్టుకోడం, ఆ పట్టుకోడంలో ధనంజయంగారి మెడకిందపట్టు వదిలెయ్యడం, ఆయన తల మెట్టుకి తగిలి దెబ్బతగలడం, అన్నీ క్షణంలో జరిగాయి. నేను హేమలతా గంతేసి బేబీని తీసుకున్నాం. గుక్కపెట్టి ఏడుస్తోంది - కాని ఏ దెబ్బ తగలలేదు. ధనంజయం నెత్తికి చిన్నగాయం తగిలి, రక్తం వొస్తోంది. కృష్ణమూర్తి కట్టుకట్టాడు.

“వారిని స్టేషన్కి తీసుకువెళ్ళండి” అన్నాడు కృష్ణమూర్తి.

“నే వెళ్ళను. అన్ని స్నానాలు పూర్తికావాలి. చస్తే ఇక్కడే చస్తాను.”

“నా మాట వినండి. మీరీ స్థితిలో స్నానాలు చెయ్యకూడదు. మీ పెట్టెలో డాక్టర్ నాగభూషణంగారున్నారుగా. మందు తీసుకుని రెస్టుగా పడుకోండి. ధనుష్కోడిలో చెయ్యొచ్చు స్నానం” అన్నాను బండిని కేకేసి, ఆయన్ని అందులో ఎక్కించాం.

“పద, నేనూ వస్తాను” అన్నాను.

“అమ్మో, మీరు రావద్దు. హేమలత మండిపడుతుంది”, అంది కనకం.

“దాంది, అర్థంలేని చిరాకులే, సత్యభామ కోపం నేను సర్దుబాటు చేస్తా”, అన్నాను. నేను వొస్తే తను దిగిపోతానంది. ఎవరన్నా డాక్టరుంటే అక్కడ ఆయన్ని చూపించి తిరిగి వచ్చేస్తానని నచ్చచెప్పి, బండిలో ఎక్కి బయటదేరాం. ఆరుతూవున్న చీర తడి నా చేతికి తగుల్తోంది. ఆమె దూరంగా జరుగుతోంది. నా చెయ్యికి ఆమె అరచెయ్యి తగిలింది. నొక్కిపట్టాను.

“హేమలత ఏదో అంది - నువ్వేమీ అనుకోకేం” అని చెయ్యినొక్కాను. తీసేసింది.

“ఇంకెప్పుడూ మీ పెట్టెలోకిరాను” అంది. బండి నిల్చింది. ధనంజయంని డిస్పెన్సరీలో దింపి, బల్లమీద పడుకోబెట్టాం. డాక్టర్ వస్తాడు కూర్చోమన్నారు. దొడ్డివైపు చెట్టుకింద కూర్చుంది కనకం.

అక్కడ నుంచి సముద్రం కనిపిస్తోంది, కెరటాలహోరు వినిపిస్తోంది.

“కోపం వచ్చిందా?”

“నాకా? ఎందుకు?”

“లోపల అంతగా ద్వేషిస్తోంది అనుకోలేదు. మన పరిచయం చెప్పావా?”

“ఎబ్బే!”

“మరింకెవరైనా, ఏవో చెప్పి వుండాలి.”

“నేనంటే అందరికీ లోకువే. సంసారులతో స్నేహాలకి పోకూడదు.”

“అయినవాళ్ళు, కానివాళ్ళు సావాసం కావాలనొచ్చుగా.”

“అది సావాసం కాదని నాకు తెలీకపోతేగా. ఆ కాసేపు ఆ ఒళ్ళు కావాలి, డబ్బిచ్చి కొనుక్కున్న సావాసం - మీకు తెలీదు గనకనా?”

“నేనింకా జ్ఞాపకం వున్నానా?” అన్నాను. వెనక కాలేజీలో చదువుకునే రోజుల్లో ఆమెతో గడిపిన రోజులు జ్ఞప్తికి తెచ్చుకుంటూ.

“మీరెంత డబ్బిచ్చారో జ్ఞాపకం వుంటే, ఇదిమాత్రం జ్ఞాపకం వుండదంటారా?”

“డబ్బు ఖర్చయిపోతుంది.”

“ఒళ్ళు మాత్రం పాడైపోదా ఏమిటి?”

“నా కళ్ళకి ఇప్పుడూ బాగానే ఉన్నావు” అన్నాను. పరిచయం వల్లనేమో, నాకు ఆమె కొత్తగా కనబడలేదు.

“ఆ ముక్క హేమలత ముందు అనగలరా?” అన్నది. డాక్టర్ వచ్చి పిలిస్తే లోపలికెళ్ళాం. ధనంజయాన్ని పరీక్షచేసి మందిచ్చాడు. వారిద్దరినీ బండిలో ఎక్కించి స్టేషన్కి పంపించి, మళ్ళా నేను ఆలయానికెళ్ళాను.

ఆ రాత్రి మాబసలోకి కనకం రాలేదు. రాత్రి నిద్రపట్టలేదు. బయట కుర్చీవేసుగుని స్టేషన్లో నిలబడ్డ ఇంజిన్కేసి చూస్తూ కూర్చున్నాను. హేమలత వచ్చింది.

“కనకంకోసం చూస్తున్నారా?”

“ఎందుకల్లాగంటావ్. ఆమె పట్టుకోకపోతే, బేబీ ఏమవును?”

“పాత స్నేహమా?”

“అవుతే ఇప్పుడు చేసేదేముంది?” కోపంతో లోపలికెళ్ళింది.

ఆ మర్నాడు ధనుష్యోడికి ప్రయాణం అయ్యాం. మా పెట్టెలోకి థర్డ్ క్లాస్ పెట్టెలో వ్యక్తులు ఎవ్వరూ రాలేదు - ఇందిరతో కబుర్లు చెప్పేటందుకు శ్యామల తప్ప.

రైలు ధనుష్యోడి చేరేటప్పటికి, మధ్యాహ్నం మూడైంది. అక్కడ అంతా ఇసుక - మధ్య, అక్కడక్కడ చిన్న మొక్కలు, పొదలు - భూభాగం అంతతో సమాప్తం. చుట్టూ సముద్రం బంగాళాఖాతము, హిందూ మహాసముద్రము, ఏకమయ్యేచోటు దూరంగా అలలు కొన్ని తూర్పువైపుకీ, మరికొన్ని పడమరకీ వేగంగా ప్రయాణంచేస్తూ తలలు డీకొని కలిసి విడిపోయ్యే దృశ్యం భయంకరంగా వుంటుంది. ధనుష్యోటి స్టేషన్ పక్క ఒడ్డునే సింహళానికి ప్రయాణమయ్యే వోడ బైలుదేరడానికి సిద్ధంగా వుంది. రైలులో జనం దిగాక, మళ్ళా వెనక్కి వెళ్ళి, తూర్పుగా మరో లైన్ లో రెండుఫర్లాంగు లవతల మాపెట్టెలను విడిచేసింది. అక్కడ సముద్రం ఒడ్డునే, కర్ర అడితీ, ఒకపెంకుటిల్లు ఉన్నాయి. కెరటాలు గోడకి తగులుతుంటాయి. నడుస్తుంటే పీతలు కాళ్ళ మధ్య అడ్డంగా కదిలి నీళ్ళలోకి జారుతుంటాయి. ఒడ్డుకి నాలుగైదు ఫర్లాంగులు నడవాలి. అక్కడే స్నానాలుట. నడవలేని వాళ్ళు, ఎద్దుబండిలో వెడుతున్నారు. ఒక బండిలో, ధనుంజయని, నాగభూషణంగారి భార్య విజయ, చిట్టెమ్మ, కనకం వెడుతున్నారు. అరగంటలో మిగతావాళ్ళం అక్కడికి చేరుకున్నాం. అక్కడ టీ దుకాణం వుంది. మంత్రాలు చెప్పే బ్రాహ్మణులున్నారు. బట్టలు మార్చుకునేందుకు రెండు పందిళ్ళు, తడకలతో కట్టిన మరుగుస్థలాలు ఉన్నాయి. స్నానాలు మంత్రాలు జోరుగా సాగుతున్నాయి. స్త్రీలు లోపలికెళ్ళకుండా, ఒడ్డునే కూర్చుని చెంబులతో నీళ్ళు తీసుకుని స్నానాలు చేస్తున్నారు.

నేనూ, హేమలత, ఇందిర, రామనాథం, శ్యామలరావు, కుడివైపున జనసమర్థంలేని చోటుకి వెళ్ళి స్నానాలు చేస్తున్నాం.

“ఫస్ట్ క్లాస్ వాళ్ళ స్నానాలు కూడా వేరే ఫస్ట్ క్లాస్ సముద్రంలో చెయ్యాలి కాబోలు” అని చౌదరి అందరూ వినేటట్లు అన్నాడు.

“నేను మీతోనే ఉన్నానండోయ్” అన్నాడు కృష్ణమూర్తి.

“నేను వీరితోనే ఉన్నానండి” అన్నాడు థర్డ్ క్లాస్ ప్యాసెంజర్ శ్యామలరావు.

“నేను ఏ పార్టీలోనూ చేరను. వేరే చేస్తాను” అని కనకం, కాస్తా దూరంగా వెళ్ళి, రెండడుగులు నీళ్ళలోకిదిగి స్నానం చేస్తోంది. ధనుంజయం మెల్లగా పాకుతూ అక్కడికెళ్ళి, ఒడ్డున కూర్చుని నీళ్ళు మీద జల్లుకుంటున్నాడు. నాగభూషణంగారి “రవి”, “రమ”లు గంతులేస్తూ, ఆ చోటుకే వెళ్ళి నీళ్ళలో దిగారు. లోతుకు దిగకండి, అని టీకొట్టువాడు కేకపెట్టాడు అక్కడ సముద్రం రెండు మూడు గజాలు దాటగానే లోతుట. “వెళ్ళకబ్బాయి” అని “రవి”ని పట్టుకున్నాడు ధనుంజయం. “రమ” ఒకడుగు వేసి కెరటంపోటుకి ముందుకు పడిపోయింది. కేకలువేసింది.

ధనుంజయం లోపల కాలుపెట్టి ఆమె జడపట్టుకుని వెనక్కి పడిపోయాడు. కనకం వాళ్ళిద్దరినీ రెండు చేతులతో రొమ్ముకి నొక్కుకుని, ముందుకిగెంతి ఇసుక మీదపడింది

జనం నలుగురూ పోగయ్యారు ఎవ్వరికీ ఏమీ జరగలేదు. ధనంజయంగారు మాత్రం కాసిన నీళ్ళు మింగారు - దగ్గులు, డోకులు అయినాక కాస్త తేరుకున్నాడు.

“అంతకీ కారణం ఆ కనకం” అన్నాడు చౌదరి.

“పాపం, ఆవిడేం చేసింది - ఆవిడ లేకుంటే రమ ఏమవునో” అంది హేమలత. కనకంపట్ల మా ఆవిడ ఆమాత్రం సానుభూతి చూపడం నాకెంతో సంతోషాన్నిచ్చింది.

కొందరం టీ త్రాగడంతో, టీ కాస్తా అయిపోయింది. సూర్యుడు నీళ్ళల్లో దిగిపోతున్నాడు - కెరటాల కొట్లాటచూసి రాజీ కుదర్చలేక విఫలుడైనట్లు. ఎరుపు కెరటాల శిఖరాన నురుగుని నీలంగా మారుస్తోంది. అది రంగుల కయ్యం - “నీలం” అనే కన్యకి విడాకులిచ్చి, పారిపోతున్న రంగులప్రియులు.

రైలు ఏడున్నరకి బయలుదేరుతుంది. అది తప్పితే, మళ్ళా తెల్లారితేకాని రైలులేదు. జనం స్టేషన్కి బయలుదేరారు. మరో ప్రయాణీకుల బృందం ఉన్న రెండు ఎడ్లబళ్లనీ కట్టించుగుని వెళ్ళిపోయారు. తిరిగి వచ్చి, ధనంజయాన్ని తీసికెడతానన్నాడుట. మేం అందరం నడుచుగుంటూ స్టేషన్కి చేరేటప్పటికి ఏడుంపావైంది. అక్కడ టీ త్రాగాం. అందరూ పెట్టెలలోకి ఎక్కిారు. ఏడున్నరైంది. తిరిగి వెళ్ళిన బండి రాలేదు. ధనంజయ, కనకం దిగడిపోయారు. గార్డుని బ్రతిమిలాడితే మరో పదినిముషాలు రైలు ఆపాడు. వాళ్ళబండి ఎంతదూరంలో ఉందో చీకట్లో కనబడటంలేదు. పాపం, ఆ ముసిలాయన, కనకం ఏమవస్థ పడుతున్నారో, ఏంచెయ్యాలి? రైలు కదలుతోంది.

“ప్రొద్దుట బండిలో వొస్తారులెండి, మీరెక్కండి” అన్నాడు విశ్వపతి.

“నేను దిగపడిపోతా, పోనీ,” అన్నాడు కృష్ణమూర్తి.

“పట్టెడు రొంప జలుబుతో మీరేం చేస్తారు” అంది ఆయన భార్య ఇందిర.

“పోనీ, మీరుండిపోతారా?” అంది హేమలత. రైలు కదిలింది. హేమలత ప్లాస్సు బ్రెడ్ బాక్సు అందిచ్చింది. రైలు వెళ్ళింది. దిగులుగా ఉంది స్టేషన్. కెరటాలు ఒడ్డున పడి, విరహంతో రోదిస్తున్నాయి. మానవుడు, సమాజము అక్కడి ప్రకృతికి ప్రధానంగా తోచలేదు. నేను యధార్థమో, సముద్రం యధార్థమో - ఎవరు నిర్ణయించగలరు?

అట్లా అనుకుంటూ రెండు ఫర్లాంగులు వొచ్చేక ఎడ్లుబండి ఎదురైంది. బండి నిలిచింది. కనకం దిగింది.

“ఇదేమిటి ఇల్లా వొచ్చారు? మావయ్య ఆయాసం ఎక్కువైంది. వెంటనే బండిలోకి ఎక్కలేకపోయాడు. నేను బండివాడూ, లోపలికి ఎక్కించాం కష్టంమీద” అంది.

“రైలు వెళ్ళిపోయింది” అన్నాను.

“ఆ - మరెల్లా గిప్పుడు?”

“ఉదయాన ఆరున్నరకి బండిలో వెళ్ళొచ్చు. రాత్రి ఇక్కడే గడపాలి” అన్నాను.

బండి వెడుతోంది. ఆమె, నేనూ నడుస్తున్నాం. చుట్టూ చీకటి. చీకటికి బయపడని కారుమేఘాలు, కెరటాలతో కయ్యాని కన్నట్లు సముద్రపుటంచున మూగి సవాలు చేస్తున్నాయి. పైన నక్షత్రాలు, సాక్షుల మాదిరి నిశ్చలంగా మెరుస్తున్నాయి. సముద్రగర్భం ఒక మృత్యువులా నల్లగా ఉంది. దాన్నుండి కెరటాలు పారిపోయి మా పాదాలమీద పడి

“రక్షించండి” అన్నట్లు మొరెట్టుగుంటున్నాయి. కానుకలుగా పీతలు - పెద్ద బండలంత-
కాళ్ళ మధ్య పరుగులెత్తి కెరటంలో కలిసిపోతున్నాయి.

కనకం జుట్టు విడిపోయింది - ఆరబెట్టుకుంటోంది. జాకెట్టు భుజాన వేసుకుని,
చీరకొంగు ఒంటిమీద కప్పుకుంది. మాటల్లేవు. మనిషి అనిశ్చలమై మసగలాగై,
కెరటాలమధ్య కరిగిపోయ్యే, ఒక భ్రాంతిగా సాగుతోంది. ఆమె - నేను, ఎవ్వరం?
ఎక్కడికి పోతున్నాం? భాషలేదు. భావాలులేవు - కాలికింద ఇసుక రేణువుల మాదిరి
ఒడ్డున కదిలిపోతున్నాం. స్టేషన్ కొచ్చేశాం. ఫర్లాంగుదూరంలో గడుంది. మధ్యలో కర్రతో
గోడ. దాని మీద మంచం. ధనంజయంగార్ని దానిమీద పడుకోబెట్టాం. తడిబట్టలు,
తీసేసి, సంచి తలకింద దిండులా పెట్టాం. చలిగాలి మొదలెట్టింది. తలుపులు మూసేశాం.
స్టేషన్ మాస్టర్ గ్యాస్ దీపం ఇచ్చాడు. నేను డాక్టర్ కోసం బయలుదేరాను. ఊళ్ళో
ఐదారు ఇళ్ళు కనిపించాయి. టీ కొట్టుదగ్గర, పూరీలు దొరికాయి. డాక్టర్తో వచ్చేటప్పటికి
పడైంది. ఆయన పరీక్షించాడు లాభం లేదన్నట్లు పెదవి చప్పరించాడు. హెమరెడ్ రక్త
స్రావం. చెప్పలేం అన్నాడు. రక్తం ఎక్కించాలిట. చేసేది ఏమీ లేదనన్నాడు. ఏవో
బిళ్ళలిచ్చాడు. బలవంతాన నోట్లోవేసి, మంచినీళ్ళిచ్చాం. ఒకటి మింగాడు ధనంజయం.
కళ్ళు విప్పి మాకేసి చూశాడు. దీపం వెలుగులో కళ్ళు పెద్దవిగా, ఒకటై చూసినట్లు
భయంకరంగా ఉన్నాయి.

“ఎట్లా ఉంది?”

పెదవులు వికృతంగా కదులుతున్నాయి. అది నవ్వే యత్నం. డాక్టర్ వెళ్ళాడు
తెచ్చినవి తినమన్నాను కనకాన్ని. ఇద్దరం తిన్నాం. ప్లాస్కోలో టీ తాగాం. ఆరిన జాకెట్టు
జుట్టుముడి తలకింద పెట్టుకుని, గుమ్మంముందు పరుంది. కొంచెం దూరంగా బెంచిమీద
నడుంవాలాను. అంతటా నిశ్శబ్దం. ధనంజయం మూలుగు, గురక వినబడుతోంది.
ఏదో కల. సముద్రం మధ్యలో పడవ, తెరచాప చిరుగుతుంది మేఘాలు, ఉరుములు,
మెరుపులు; సముద్రం అడుగునుండి, అగ్నిపర్వతం ప్రేలినట్లు చప్పుడు; పడవ
ముక్కలవుతుంది. ఒక్క ముక్కని పట్టుకుని ఆకాశంలోకి వెళ్ళిపోతాను. కొన్ని లక్షలమైళ్ళు
వెడతాను. చంద్రమండలాన్ని దాటిపోతాను. రెండు మిలియన్ల మైళ్ళు దాటి వెడతాను.
సూర్యకిరణం కర్రను, నన్నూ కాలేస్తుంది.

“అమ్మో!” అని కేక వినబడింది త్రుళ్ళి బెంచిమీదనుండి పడ్డాను. కనకం పరున్న
గుమ్మందగ్గర ఒక తలుపూడి పడింది. లోపలికి వర్షం సూదులకిమల్లె పడిపోడుస్తోంది.
ఉరుములు, మెరుపులు, సముద్రం హోరుని ముంచివేసి, విజయం సాధించాయి. కనకం
బ్యాటరీలైటు వేసింది. అదిక్షణం వెలిగి నిలిచిపోయింది. లేచి ఊడిన తలుపుని నిలబెట్టి,
ఇద్దరం అదిమి పట్టాము. పదినిముషాల్లో వర్షం నిలిచింది. గోడ అవతలకి వెళ్ళిచూశాను.
అక్కడ లైటు ఆరిపోయింది. ధనంజయంగార్ని కదిపివూపి పలకరించాను. ఏదో రోదన
చేస్తున్నాడు. గుండెలు కొట్టుకుంటున్నాయి. మూలుగు వినబడుతోంది. ఒంటిగంటైంది.
క్రింద నీళ్ళు, బెంచిమీద చేరాను. తల మోకాళ్ళమధ్య దాచుకుని కూర్చుంది కనకం,
మళ్ళా నిశ్శబ్దం, భయం, చలి, మనస్సులో పెద్ద ఖాళీ - భారం. మరో మనిషి కావల్సి

వచ్చింది. మనిషి ఒంటిగా పుడతాడు, ఒంటిగాపోతాడు. కాని, ఈ మధ్యలో మరోప్రాణి లేకపోతే ఉండలేడు. ఒంటిప్రాణి అసంపూర్ణం. కనకం ఒడిలోకి వాలిపోయాను. ఆమె స్తనాలమధ్య చెంపవాలాను. చేతులు నడుంచుట్టావేసి, వేడిని నాలోకి లాక్కుంటున్నాను. మెడ నోటికి తగుల్తుంది. రక్తం, మాంసం, వేడి, మెత్తదనం - జీవుడు కొట్టుకోడం - గుండెలో కదిలేప్రాణం. వీటిని గట్టిగా కౌగలించుకుని, నా బ్రదుకుని యదార్థం చేసుకోడం కోసం: అదొక పెనుగులాట, అదొక జ్వాల; దహించి బ్రతికిస్తుంది. ఆమె తోసేస్తోంది తప్పించుకుంటోంది. ఇండియా రబ్బర్ లా జారిపోతోంది.

“అమ్మో - విడిచెయ్యండి” అంది రహస్యంగా. కంఠంలో అస్పష్టమైన నాదం - మాటలులేవు. ఇంకా ఇంకా జరుగుతున్నాను ఆమెని పెనవేసుకుని, కరిగి విరిగి ఐక్యం అయిపోతున్నాం. తోసేస్తోంది. బెంచిమీద నుండి కింద నీళ్ళల్లో పడ్డాను. నన్ను లేవదీసింది.

“మీరిల్లా పడుకోండి. వానకి బట్ట తడిసినట్లుంది. పిందేదా?” పిండుతోంది.

“ఒళ్ళుపట్టేనా? తలనొప్పా? జోకొట్టేదా? కాళ్ళు పట్టేదా?” ఆమెను దగ్గరగా తీసుకుని, అదరాలకు తాకాను.

“నమస్కారం పెడతానూ, పడుకోండి.”

“ఏం?”

“ఆ ముసిలాయన అట్లా చావు బ్రతుకుల మీద వుండగా, మీరిట్లా గవచ్చా?”

“దానికీ, దీనికీ ఏం సంబంధం?”

“చదువుకున్నవారు. పెద్దకుటుంబంలో మర్యాదగా పెరిగినవారు - అల్లాంటప్పుడు ఆ ఆలోచన ఎట్లాగొచ్చిందండి మీకు? హేమలత దగ్గర లేబట్టేనా? ఆమె దగ్గర ఉన్నా, ఆమెతో మీరిట్లా గడపగలరా - ఎంత రాతి గుండెమీది!”

“నేనంటే ఇష్టం లేదా?”

“ఇష్టం ఉంటే పెండ్లి చేసుకుంటారా?”

“నీకిప్పుడు పెండ్లమిటి?”

“మీ కంటె రెండు మూడేళ్ళు పెద్దదాన్ని - నా మీద మీకెట్లా ఇష్టం ఏర్పడిందో - ఈ ఒక్క గంటా ఇష్టం - మళ్ళా ప్రొద్దున్నకి మామూలే హేమలత భర్తగారు. ఆమెతో చెప్పేదా?”

“ఎవరి వృత్తి వారిది.”

“ప్రేమించడం, ఇష్టపడటం నా వృత్తికాదు. మీ ఆవిడగారి వృత్తి అది.”

“మరి నీదేమిటి?”

“డబ్బుకి శరీరానివ్వడం.”

“డబ్బు కావాలా?”

“అంత ఇష్టంగా ఉంటే, శరీరం అడక్కుండా డబ్బివ్వండి.”

ఆమె గదిలోంచి వెళ్ళిపోయింది. బైట తిరుగుతోంది. బెంచిమీద పడుకున్నాను. నీరసంగా వుంది. కడుపులో ఖాళీ ఏర్పడింది. అస్తిపంజరం ఏడుస్తోంది. మెదడులో ఆలోచనలేదు. కళ్ళు మూతలు పడ్డాయి. ఎవరో నుదుటి మీద చెయ్యివేసి లేపారు. భయం వేసింది. కనకం.

“కోపం వచ్చిందా?”

నేనేమీ మాట్లాడలేదు.

“హేమలతకి మీరంటే ఎంతో ప్రాణం, తెలిస్తే ఆమెకెట్లా ఉంటుంది?”

“అవును, పాపం, పతివ్రతవు”

“కాదు, నిజమే. మనస్సులో ఉండొచ్చుగా.”

“ఎప్పటినుంచో.”

“మీబోటివారి సావాసమైం తర్వాత” అని నవ్వుతూ పక్కకి వెళ్ళి ధనంజయాన్ని చూసివచ్చింది.

“ఇటురండి. కళ్ళుమూసినట్లున్నాడు” అంది. ఇద్దరం వెళ్ళి చూశాం. కళ్ళు మూశాడు. కాళ్ళు, చేతులు చల్లగా ఉన్నాయి. గుండె నిలిచిపోయింది. ముసిలాయిన అస్తమించాడు. ఇంక జీవితంలో పెనుగులాటలేదు. బైటకివెళ్ళాం. చీకటి విడిపోతూంది. కెరటాలు ప్రభాతగీతం ఆలాపిస్తున్నాయి. బద్ధకంతో పక్షుల కలకలం వినబడుతోంది. స్టేషన్లో జనం అలజడి ప్రారంభమైంది. మంత్రాలకి ఒకాయన్ని తీసుకొచ్చాను. డాక్టర్ దగ్గర సర్టిఫికేట్ తీసుకున్నాం. నలుగుర్ని డబ్బిచ్చి రప్పించాను. ఏడింటికి తీసుకెళ్ళాం. నాలుగు ఫర్లాంగులు నడిచాం. మంత్రాలు చదివారు. చితిపేర్చారు. నిప్పంటించింది కనకం. మంటలో పొగ, కెరటంతో నురుగు ఆవిరై, రెండూ ఏకమై శూన్యంలో కలిసి పోయినాయి. తొమ్మిది గంటల బండిలో వెనక్కి వెళ్ళి, మధురలో బస్సెక్కి కన్యాకుమారి చేరుకున్నాం, ఆరాత్రి తొమ్మిదింటికి.

* * * *

కన్యాకుమారి ఆలయం దర్శించి, సముద్రస్నానంచేసి మా గదికి చేరుకునేటప్పటికి ఒంటిగంటైంది. మా బస చిన్న హోటల్లో ఒక గది. నా గదిలో నేనూ, రక్షితలాల్, వారి సతీమణి రాజీబాయీ ఉన్నాము. భోజనం చేసి పడుకుని, మూడింటికి లేచాను. విశ్వపతి సుచీంద్రం ఆలయానికి బస్సు ఏర్పాటు చేశాడు. పదకొండుమైళ్ళు. అద్భుతమైన శిల్పాలు ఇటీవల త్రవ్వి, పైకితీయబడిన పెద్ద ఆంజనేయస్వామి రాతిప్రతిమ. తోకలోంచి తీర్థంపడే ఏర్పాటు చేశారు.

ఆలయంలో వెనక నర్తనశాలగా ఉండే మందిరం చూశాం. అక్కడ స్తంభాలు మోగిస్తే వివిధ వాద్యాలనాదం వినబడుతుంది. ఆమధ్య తిరుచ్చి రేడియో నిలయంవారు, ఆ వాద్యాలు రికార్డు చేసుకుని వెళ్ళారుట. నా కన్నింటిలోకి ఆ ఆలయంలో శిల్పాలు నచ్చాయి. వాటిలో ఒళ్ళు పులకరింజేసే, సూక్ష్మమైన సౌందర్యం ఉంది. ప్రేమంటే తెలియనివారు ఆ శిల్పాలనిచూస్తే ప్రేమించటం మొదలెడతారు. అది వాంఛతో, కామంతో, ఇంద్రియాలను కదిపే ప్రేమ కావచ్చు. వాంఛనుండి విడగొట్టిన ప్రేమను నేనెరగను. అది ప్రాప్తిస్తే ధన్యుణ్ణి. అంతవరకూ, కళాసౌందర్యంలో తృప్తిపడితే తప్పులేదనుకుంటాను. తిరిగి గది కొచ్చేటప్పటికి ఎనిమిదైంది. హోటల్లో నాలుగు మెదుకులు తిని, గది కొచ్చేటప్పటికి తొమ్మిది దాటింది. గుమ్మంలో విశ్వపతి నిలబడి మందహాసం చేశాడు.

“క్షమించాలి, లక్ష్మణమూర్తిగారూ. ఈ పూటకి కనకం, మీ గదిలో ఉంటుంది. ఇప్పుడే వచ్చారువాళ్ళు. ధనంజయం చనిపోయాడుట. అంత్యక్రియలుచేసి ఇప్పుడే వచ్చారు. మధుసూధనంగారు ఫస్ట్ క్లాస్ ప్యాసెంజర్ గా - వారికి పెద్ద హోటలు గదిలో చోటుంది. మీరు కవులు...”

ఇంకా వాక్యం పూర్తవకుండానే, కనకం గదిలో కొచ్చేసింది.

“మన లక్ష్మణమూర్తిగారేగా - ఆయనకి ఏ అభ్యంతరం ఉండదు - వారి మొహాన చిరునవ్వు తాండవిస్తూ ఉంటుంది. ఏం! లక్ష్మణమూర్తి గారు...” లోపలికొచ్చి, సంచీలో దుస్తులు తీసుకుని ధరించి, జడ అల్లుకుని, “తినేటందుకు ఏమన్నా ఉందాండి. మంచి ఆకలిగా ఉంది” అన్నది. ఏం చెయ్యలో తోచక అటూ, ఇటూ చూస్తున్నాను. రక్షితలాల్ గారు పొట్లంవిప్పి, నాలుగుపూరీలు పెట్టాడు. రెండు నారింజ పండ్లిచ్చాడు. అవి తిని, మంచినీళ్ళు త్రాగి, ధనంజయంగారి చివరి ఘడియలు వర్ణించింది. ఆమె కబుర్లు - కళ్ళ కదలికా, చేతులు తిప్పడం, మెడవంచి వూగిసలాడుతూ మాట్లాడుతూంటే సుచీంద్రం ఆలయంలో ఒక బొమ్మ ప్రాణం పోసుకుని మాట్లాడుతున్నట్లనిపించింది. నా మంచంమీద రగ్గులాగి, కిందపరుచుకుంది. మా పెట్టెలో రోజూ చూస్తూనేఉన్నా. కాని, ఆ సమయంలో కొత్తగా కనపడింది. ధనుష్కోడిలో పొందిన విషాదకరమైన అనుభవం వల్ల పెరిగి, నిజాయితీ, నిబ్బరం సూచించే మొహం వింతగా కనబడింది. ఆమె కళ్ళు మూసుకుంది. శ్వాస వినబడుతూంది - వక్షం కెరటంలా లేచి పడుతోంది. ఆమెని గురించి ఎన్నో విన్నా - బొత్తిగా గిట్టని శ్యామలరావు చెప్పినవి. అతన్ని ద్వేషించడం కూడా ఒక కారణమే, ఆమెపట్ల కుతూహలం ఏర్పడడానికి, పతితులపట్ల ఉన్నంత కుతూహలం శీలులపట్ల ఉండదేమో. ఈ భావాలన్నీ వూహలో తిప్పుతూ, ఒక ఖండ కావ్యం వ్రాయమొదలెట్టాను. పది నిముషాలవగానే లేచి కూర్చుంది. కనకం. అటూ ఇటూ చూసింది.

“ఏమండీ - అవతల కెళ్ళాలి. కాస్త సాయంగా వచ్చి ఎటో చూపిస్తారా?” అంది.

ఏం చెయ్యను. వెళ్ళాను. చూపించి, బైట నిలబడ్డాను. మళ్ళా వచ్చి పడుకుంది. “మీరెంత మంచివారండి” అని దుప్పటి కప్పుకుంది. నే మొదలెట్టిన గేయం పూర్తికాలేదు. స్విచ్ నొక్కి పడుకున్నాను.

ఐదు కాకుండానే లేపింది. సూర్యోదయం చూద్దాం రమ్మంది. రాజీబాయి “నేను రాలేను - మేం చూశాం, మీరెళ్ళండి, అంది. మొహం కడుక్కుని బైలుదేరాం. చాలా చలిగా ఉంది. మాటలు రావడంలేదు. నాలుగు ఫర్లాంగులు నడిచి సముద్రం ఒడ్డుకి చేరుకున్నాం. చీకటి పట్టు వీడుతోంది. అలలమధ్య పెద్దపెద్ద రాతిబండలు పారా వేస్తున్నాయి. నీళ్లలోకి నడిచి వెళ్ళి “రండి ఇక్కడ కూర్చుందాం” అని తను ఒక రాయిమీద కూర్చుంది. నేను కాస్త దూరంగా నిలబడ్డాను. “రండి” అని, చెయ్యి పట్టుకులాగి కూలేసింది.

“నేనేమన్నా చేస్తానని భయమా?” అంది కొంటెగా చూస్తూ. వెలుగు రావడంతో నా సిగ్గు తొలిగినట్టైంది.

“నువ్వుకాదు, నేనేమన్నా చెప్తానేమోనని భయం” అన్నాను. నవ్వేసింది.

“మీరు కవులటగా. కవులకి ఆ ధైర్యం లేదులెండి. నే నెరుగుదును.”

“ఎట్లా ఎరుగుదువు?”

“ప్రక్కన పడుచుపిల్లుంటే పద్యాలు చెప్పారట. పద్యాలు చెప్పేవారు పడుచుపిల్లకేసి చూడరుట. అవునా?”

“చాలా అనుభవం ఉందే.”

“నా మొహం. వారు వీరూ చెప్పుకుంటుంటే విన్నవి. సరదాగా వుందా?”

ఏం చెప్పను? నాకెందుకో భయంవేసింది. ఆమె చెప్పినట్లు నాకు ధైర్యం లేదనిపించింది.

“రాత్రి నిన్ను గురించి ఒక గేయం మొదలెట్టాను. తెలుసా?” అన్నాను.

“గేయమేనా - చెప్పండి, విని సంతోషిస్తాను.”

గొంతు సవరించుకుంటున్నాను. ఆమెకి అర్థమవదు. అర్థంకూడా విడమరించి చెప్పాలి. అల్లా చెప్పగానే దాని అందం చెడుతుంది. ఆ సంగతి కూడా ఆమెకి తెలీకపోవడం అదృష్టం అనుకున్నాను.

“ఆహా - అటుచూడండి - సూర్యభగవానుడు” అని చేతులు జోడించి నమస్కరించింది. ఎర్రగా బింబం అంచుపై కొచ్చింది. పైన చోద్యం చూడ్డానికి వస్తున్న మేఘాలని తన సౌందర్యంచూసి సిగ్గుపడేటట్లు చేసింది. మేఘాల మొహాలు, సిగ్గుతో ఎర్రబడ్డాయి. జోహారులిస్తూ, కెరటాలు ఎగిరిపడుతున్నాయి. మూడు సముద్రాల అలలు దూరంగా జరుగుతున్న సమరం కాసేపు నిలిపి, దూరంగా ఎరుపుతో ఏకంచేసి సంధి కుదిర్చింది సూర్యబింబం. ఎరుపుతో రాతిబండలు విర్రవీగి, కెరటాలని క్రూరంగా గెంటివేస్తున్నాయి.

ఎరుపుతో కనకం మొహం పుప్పంలా విప్పుకుంది. కళ్ళు వెలుగుతో చెలిస్తున్నాయి. వక్షం వూగిపోతోంది. వాటిమధ్య కిరణం కత్తిలా దూసుకుంది - మరెక్కడా చోటులేక.

“ఏదీ దానందం వర్ణిస్తూ పద్యం చెప్పండి”

నే మళ్ళా గొంతు సవరించుకుంటున్నా. ప్రబంధ కవుల వర్ణనలు జ్ఞప్తికి తెచ్చుకుంటున్నా. అది పఠించే భాగ్యంలేదు. మేఘాలు ఆతృతగా బింబాన్ని కమ్మేశాయి. ఎరుపు పోయింది. ఎరుపు బూడిదయింది. శృశానంలో గోరీలల్లె బండలు మిగిలాయి.

“పూర్తిగా చూశ్శేదు. అదృష్టం లేదు” అని లేచింది. అల్లా నడుచుకుంటూ మధ్యలో హోటల్లో టిఫిన్ తిని, కన్యాకుమారి ఆలయం దర్శించాం. లోపలన్నీ దీపాలు - వెయ్యో, లక్షో లెక్కింపలేను. ఆమె మూర్తి ఎడతెగని యవ్వనానికి సాంకేతికం. కనకం సాష్టాంగ ప్రణామం సల్పింది. తర్వాత గాంధీ స్మారక మందిరం చూశాం. అదొక అందమైన భవనం. మధ్య చదరపు ఆకృతిగల రాతిఫలకం ఉంది. మహాత్ముడు పుట్టినరోజున - అక్టోబర్ రెండవ తేదీన, పైనకంతలోంచి సూర్యబింబం, గుండ్రంగా బంతిలా, ఆ రాతిఫలకం మధ్యలో పడేటట్లు నిర్మాణం చేశారు! కనకం ఆ ఫలకంమీద పడుకుంది. లేచింది నమస్కరించింది. స్నానాలు చేసేచోటుకి చేరుకున్నాం. అక్కడ జనం ఎవ్వరూ లేరు. ఒక పెద్దరాతి గుట్టనీళ్ళల్లోకి పాకింది. అవతలవైపు కూడా ఎవ్వరూ జనంలేరు. కనకం నీళ్ళలోకి దిగింది.

“హాయిగా ఉంది. రండి” అంది. నాకు చలేస్తోంది. వెళ్ళలేను.

“మీరు స్నానంచేసిరండి” అని అరిచాను.

“నన్ను మీరు అంటున్నారే - ఎంత మంచివారండీ. మీకు రోజూ ఇంత మంచి చలి దొరకదు. సిగ్గుపడుతున్నారే. ఆడదానికిమల్లే” అంటూ కెరటంమీది తుంపరని నామీద పడేటట్లు చేత్తోకొట్టింది.

“తుడుచుకునేందుకులేదు. మీరు కానివ్వండి” అన్నాను.

“నా చీరుందిగా సంచీలో” అని పరుగెత్తుకుంటూ వచ్చి చెయ్యిపట్టుకుని నీళ్ళల్లోకి లాగింది. విదిలించుగుని, దూరంగా జరిగి కెరటాల మధ్య కదుల్తున్నాను. ఆమె లోతుకి వెడుతోంది. “వెళ్ళద్దు” అని కేక వేశాను. రాయి తగిలి వెల్లకిల పడింది. అటువెళ్ళి చెయ్యి పుచ్చుగుని లేవనెత్తాను.

“మీరు లేకపోతే చద్దును” అని రాతిబండమీద కూర్చుంది. కెరటాలమీదపడ్డ కాంతి ఆమె వక్షంపైన పడుతోంది. వెండి తీగలమాదిరి, రంగుతీగెలు వంకరలుతిరిగి, బంగారపు పంజరంలో పక్షివలె కిలకిల నవ్వుతోంది.

“ఇల్లా హాయిగా ఇక్కడే ఉండిపోవాలనుంది” అంది. మళ్ళా నీళ్ళల్లోకి దిగి నావైపు నడిచివస్తోంది. నా రెండు చేతులమధ్య ఇమిడింది. అప్రయత్నంగా నాచేతులు ఆమె నడుంచుట్టూ బిగియడం పూర్తవకుండానే తొలగించి దూరంగా వెళ్ళింది.

“మీరు మంచివారు. మీ జోలికిరాను. ఆడది నిజంగా ఏమనుకుంటోంది తెలిస్తే, మొగాళ్ళు మరింత తెగింపు చేసేవారు. ఆవునా లక్ష్మణమూర్తిగారూ?”

ఒడ్డుకివెళ్ళి సంచీలో బట్టలుతీసి, చీర మార్చుకుంటోంది. తడిచీర లోంచి ఒంటిలో ఒంపులు స్ఫుటంగా కనబడుతున్నాయి.

“ఇటు చూడకండి. పదేళ్ళక్రితం అయిఉంటే, మీరల్లా దూరంగా కూర్చుని ఉందురా. ఇంద, చీర - తుడుచుకోండి” అని మరోచీరమీద పడేసింది. బట్టలు ఆరుతున్నాయి. జడవిప్పి, పిండి మడికింద కట్టింది. రవిక నెత్తిన వేసుకుని ఎండపెడుతోంది.

నేను గట్టుమీదికి వెళ్ళాను. విశ్వపతి ఒక్కడూ నడుచుకుంటూ వచ్చి నా ముందు నిలబడ్డాడు.

“కనకం లాక్కెళ్ళిందంటగా!” అన్నాడు.

“చూపిద్దామని.”

“మీరు చూపేదేమిటి - డబ్బిస్తే అదే చూపెడుతుంది?”

“ఏమిటా మాటలు. కనకం ఎవరనుకున్నావు?”

“లేచాచ్చింది - లేవదీసుకెడుతుంది - నీకు దాంతో ఏమిటయ్యా.”

నేను మీదికెళ్ళాను. వెర్రికోపం వచ్చేసింది. విశ్వపతిని తన్నాలనిపించింది. ఈలోగా కనకం వచ్చింది.

“వింటున్నానే విశ్వపతిగారు - టిక్కట్టు కొనుక్కునే వస్తినీగా రైల్లో. మీరేం వూరికే తీసుకురాలేదు.”

“తీసుకొచ్చాను. అనుభవిస్తున్నాను. నలుగురూ తిట్టిపోస్తున్నారు. ఈయన్నేనా-” ఒళ్ళు మండింది, చెయ్యి చాచి సాగదీసికొట్టాను. మధ్య అడ్డు తగిలిన కనకం చెంపకి తగిలి, బాధ సూచిస్తూ కేకపెట్టింది.

విశ్వపతి ఇంకెప్పుడూ అనను, లెంపలేసుకుంటా అని వెళ్ళిపోయాడు.

“తగిలినదా పాపం. మీరెందు కడ్డుపడ్డారు. వాడికి కావాల్సిందే.”

“పాపం, అతని తప్పుమాత్రం ఏముందిలెండి. అందరిలాగా వాడూ మనిషే,” అంది.

“మరేం పెద్దగా తగల్లేదుకద - చూడనీ” అని ఆమె బుగ్గ నిమిరాను. ఆమె కళ్ళంట నీళ్ళు తిరుగుతున్నాయి. తుడిచేసుకుంది.

“నే నెందుకు ఏడవటం? వెరిపిల్లని,” అని నవ్వుతోంది. రాళ్ళమీద పేర్లు చెక్కుతున్న కుర్రాడిని కేకేసి, మా ఇద్దరిపేర్లూ ఆ బండమీద చెక్కమంది. వాడు చెక్కాడు.

“అల్లా పైనాకిందా కాదు పేర్లుచెక్కడం. పక్కపక్కనే.” నాగభూషణంగారి కుటుంబం, మరికొందరు రైలుమిత్రులు ఒస్తున్నారు. వాళ్ళలో కలిసిపోయాము. ఆ సాయంత్రం అందరం, బస్సులో, తిరువనంతపురం ప్రయాణమయ్యాము.

* * * *

“మా పెట్టెలు తిరువనంతపురం చేరడానికి ఒకరోజు ఆలస్యమైనందున మేం మరోరోజు అక్కడ గడపాల్సివచ్చింది. అక్కడ పద్మనాభస్వామి ఆలయం, ఆర్జుణ్యాలరీ, బీచి, తోటలు చూశాక ఇంక చూడవల్సినవేవీ కనపడలేదు. ఇందిర ఇంక తిరగలేనంది. ఒంట్లో బాగాలేదు. నాగభూషణం పరీక్షచేసి మందిచ్చాడు. హాట్ కాఫీతాగి రెండు తీసుకోమన్నాడు. ఒకచుక్క బ్రాండ్ ఇప్పిస్తే మంచిదన్నాడు. ఊళ్లో తిరిగి, అది దొరికే వయనం తెలుసుకుని బ్రాండ్బుడ్డి సంపాదించాను.

“నన్నడగలేకపోయావా కృష్ణమూర్తి. అంత శ్రమ దేనికి?” అని రాఘవయ్య సూట్కేస్లోంచే రెండుబుడ్లు - ఒక్కటి విస్కీ - బయటికితీసి, కాస్త పుచ్చుకుని, లోపలపెట్టేశాడు. మందుప్రాయంగా నన్నూ కాస్త పుచ్చుకోమని సంజ్ఞ చేశాడు. నిద్రపోతున్న ఇందిరను చూసి వద్దన్నట్లు తల పంకించాను. భార్యతో యాత్రకి బయలుదేరితే కొన్ని సరదాలు వదిలేసుకోవాలి. భక్తిమార్గంలో కుంటుకుంటూనైనా నడుస్తున్నట్లు నటించాలి. ఇందిర ప్రోత్సాహంమీదనే ఈ యాత్రకి బయలుదేరాను. కాని మేం ఏం చూడదల్చామో మాకే తెలీదు. ఒకచోటుకి బయలుదేరేవరకూ ఒకటే హడావుడి, తీరా వెళ్ళాక, వెనక్కివెళ్ళే హడావుడి - పదిలంగా చూసి ఆనందించిన స్థలం నాకుగుర్తులేదు. రైల్లో వెడుతూ, కిటికి అవతల జారిపోతున్న ప్రకృతిదృశ్యాన్ని చూస్తూ, సమయానికి మంచి కాఫీ, మంచి భోజనం, బద్దకంగా పత్రిక చదవడం. మధ్యమధ్య తోటి ప్రయాణీకుల అలవాట్లు, అవస్థలు గమనించడం, వారు మనకేసిచూస్తున్నది మనం గమనించనట్లు మొహం తిప్పివెయ్యడం వారుచూడకుండా వారికేసి చూస్తూ, మళ్ళా చూస్తున్నామని వారికి తెలిసేటట్లు సూచించడం, రైలు నిలిచినప్పుడు, ప్లాట్ఫారమ్మీద దిగి ఏదో కొనడం, తినడం - థర్డ్క్లాస్ పెట్టెలో వారి తమాషాలుచూసి వినోదించడం - నాకు బాగున్నవి ఇవి - చాలా

రోజుల్నుంచి చూస్తూ అలవాటయిన మధుసూధనం, హేమలత, “డెవిల్ బేబీ” - రామనాథం పూర్తిచెయ్యని పెన్సిల్ చిత్రాలు - నువ్వు ఇవన్నీచూస్తూ వినోదిస్తున్నావుగా- అని ధ్వనించేటట్లు ఇందిరకేసి చూడడం, ఆమె కొత్త చోటు చూసినప్పుడు తన ఆహ్లాదాన్ని మొహంలో ఎల్లా ప్రకటిస్తుందో గమనించడం - ఇవికూడా విసుగ్గా తోస్తున్నాయి. మొదట్లో చాలా రోజులు మా పెట్టెలో కనకం వుండేది. ఇప్పుడు రావడం మానేసింది. ఆవిడుంటే కాస్త కాలక్షేపం అయ్యేది. ఏదో వాగుతూవుంటుంది. అతిశయోక్తిగా ఆశ్చర్యాన్ని ప్రకటిస్తుంది. ఏదన్నా చూసినప్పుడు, ప్రతీదీ అద్భుతంగా గొప్పగా, “మజాగా” వుంటుందనేది. విలువల వ్యత్యాసాలు, సూక్ష్మమైన తేడాలు ఆమెకి తెలియవు. మనిషిని రెండెట్టి గుణించినట్లు - ఆమెకంతా వింత, విడ్డూరమూనూ, ఇప్పుడు ఆ కాలక్షేపం కూడాలేదు. మధ్యాహ్నం రెండింటికి మా రైలు బయలుదేరుతుంది. ఓపిక, డబ్బు. ఉత్సాహంఉన్న వాళ్ళం కొందరం మరొక్కసారి వూరుచూద్దామని బయలుదేరాము. అక్కడ చేతిపనుల ప్రదర్శనశాల చూద్దామన్నాడు నాగభూషణం. రక్షితలాల్, జోగారావుకూడా బయలుదేరారు. మాకంటే ముందే అక్కడ చేరారు చెట్టి దంపతులు, రామనాథం, కనకం. వాళ్ళు కర్ర ఏనుగులు, చోళ్ళీలుకొన్నారు. నేను మంచి గంధపు సామాన్లు బేరం ఆడుతున్నాను. రక్షితలాల్ ఒకటోపీ, చేతికర్ర తీసుకున్నాడు. కర్రతో చెక్కిన మళయాళం స్త్రీ బొమ్మ ఒకటుంది. నాగభూషణానికి అది కొనాలనుంది. దానివెల నలభై.

“డబ్బు మిగలదేమో” అన్నాడు. చెట్టిగారు అప్పుగా కావాలంటే ఇస్తానన్నాడు.

“ప్రస్తుతం ఫరవాలేదనుకోండి. అవసరంవస్తే మాట. ఆ ధీమా చూసుకుని ఆ బొమ్మ కొన్నాడు నాగభూషణం. కనకం చెవికి కేరళ స్త్రీలు తగిలించే బరువైన కమ్మలు బేరమాడుతోంది. అవి చదరంగా వుండేనాలుగు గుండ్రతో ఇమిడ్చి రెండంగుళాలు కిందికి వ్రేళ్ళాడే కమ్మలు. బంగారంవికావు. ఇరవై చెప్పాడు. చెవులకి పెట్టుకుని చూసుకుంటోంది.

“బరువుకి మీ చెవిజారి తెగిపోతుంది” అన్నాను.

“ఎప్పుడూ పెట్టుకోను. తలంటు పోసుకున్నాక అద్దంలో చూసుకుని మళ్ళా దాచేస్తాను. బాగున్నాయా?” అని అడిగింది.

కొట్టాయన, మేమూ అద్భుతంగా “మజాగా” ఉన్నాయన్నాము.

“అచ్చంగా కేరళ స్త్రీలాగున్నావు” అన్నాను.

“చెవికి పెద్దకంత మినహా” అన్నాడు చెట్టిగారు.

చిట్టమ్మ “వూరుకోండి” అన్నట్లు ఆయన చొక్కా వెనక్కి లాగింది.

“అబ్బో, ఇరవై రూపాయలే” అంది కనకం.

“మీకు చాలా బాగుంది. సంకోచించకండి. డబ్బా? ఉండనివ్వండి” అని ఒక పాతిక చేతులోపెట్టాను. మందహాసంతో తీసుకుని కమ్మలు కొనుక్కుంది.

“ఇవాళ ఉషార్లో ఉన్నారు కృష్ణమూర్తిగారు!” అన్నాడు చెట్టి.

“ఖర్చులకే కదండీ ప్రయాణాలు” అన్నాను.

కుంకుమభరిణ కూడా కొంది కనకం పచ్చ కుంకుమ పాపిట మధ్యలో పెట్టుకుంది.

“ఇప్పుడు అచ్చంగా కేరళ మనిషే” అన్నాడు జోగారావు. అందరం టాక్సీలు చేసుకుని స్టేషన్ కి చేరుకున్నాం.

ఇందిర మందు పుచ్చుగుంది, బ్రాందీ ముట్టనంది. ఆ వాసనడోకుట. సీసా గిరవాటెడతానంది. రాఘవయ్య దగ్గర తీసుకున్న రెండుబుడ్లూ మధుసూధనంగారి పెట్టెలో దాచాను. పడుకుని నిద్రపోతానంది. రైలు కదిలింది. పక్కస్టేషన్ చేరేటప్పటికి నిద్రపోయింది. ఏమీ తోచక థర్డ్ క్లాస్ పెట్టెలోకి చేరాను. అక్కడ గండ్రగోళంగా ఉంది. యాత్ర కార్యక్రమం అధిపతి విశ్వపతి, క్రితం రాత్రే తొందరపనుందని వెళ్ళిపోయాడు.

“మమ్మల్ని నట్టేట్లోంచి వెళ్ళాడు. ఏమనుకున్నాడు. ఈ ఏర్పాట్లన్నీ ఎవరుచేస్తారు? సంజాయిషీ ఎవరు చెప్పాలి? ఉదయం టిఫిన్ లో ఉప్పు తగలెయ్యలేదు. ఈ సీటు బీటలు తీసింది. ఈఫాన్ తిరగడం మానేసింది. ముందు డబ్బు చేతిలో పెడితే ఇంతేననుకోండి” అని విశ్వాన్ని ఉద్దేశించి వాపోతున్నాడు పద్మనాభం.

“నేను ఉన్నాను. కదండీ - అంతా నన్నే చూసుకోమన్నాడు. ఇప్పుడు మీకేం లోటొచ్చింది - ఉప్పంటారా - పై స్టేషన్ లో బస్తాడు తెప్పించనూ - ఈలోగా కృష్ణమూర్తి పంతులుగారి టేబిల్ సాల్ట్ ఉండనే ఉంది” అని వంటాయన విరలయ్య నచ్చ జెపుతున్నాడు.

“ఎవరికి వారే యమునా తీరే” అన్నాడు లక్ష్మణమూర్తి కోయంబత్తూరు, అక్కడనుండి ఊటీ ప్రయాణం ఉందిట. ఇంకెక్కడికీ వొద్దు, తిన్నగా కొంపకి చేరుకుందాం - అని అధిక సంఖ్యాకులు తీర్పు చేశారు.

“దీని కంతకీ కారణం, కనకం” అన్నాడు పద్మనాభం.

“మధ్య నేనేం చేశానండోయ్?” అంది కనకం.

“నువ్వు ఆ ఫస్ట్ క్లాస్ పెట్టె వారితో సావాసం చేశావు. ఆ అలవాట్లన్నీ మా కయ్యాయి. వాటిని సమకూర్చలేక, మన పోరుపడలేక ఉడాయించాడు విశ్వపతి” అన్నాడు.

“మర్యాదగా మాట్లాడండి. అరుగోచెట్టంత మనిషి కృష్ణమూర్తిగారు ఇక్కడే ఉన్నారు. మన అలవాట్లు వారికి మాత్రం అబ్బలేదనా ఎన్నిసార్లు ఆదుకున్నారు? రేడియో యిచ్చారు. బ్యాటరీలైటిచ్చారు. ఎన్నోసార్లు పాలు సర్దుబాటు చేశారు. కప్పుకునేందుకు లేకపోతే రగ్గు ఇచ్చారు. ఇదా మీ కృతజ్ఞత?” అంది.

“అవన్నీ ఎవరికోసం ఇచ్చారు? ఎందుకిచ్చారు?” అన్న ప్రశ్నతో వాదం రేగింది. అందరూ మాట్లాడడం సాగించారు. నేను పత్రిక అడ్డం పెట్టుకుని బైట దృశ్యం చూస్తున్నాను. అందమైన ప్రకృతి. దూరంగా అప్పుడప్పుడు సముద్రం కనబడుతుంది. కొబ్బరితోటలు, భారీచెట్లు, చుట్టూ మట్టిగోడ - మధ్య విశాలమైన తోట, దానిమధ్య పూరిగడ్డి ఇల్లు.

స్త్రీలు కష్టించి పనులు చేస్తున్నారు. వారికి రవికెలులేవు. లుంగీలా నడుంకి కాస్త బట్ట వ్రేలాడుతుంది. ఆకర్షణీయమైన శరీరాలు - నల్లగా, ఎర్రగా చామనఛాయ శరీరాలు. నాగభూషణం కొన్న కర్రబొమ్మ నకలు. ఆ చెట్లు మధ్య నీడలలో, సూర్యరశ్మి సోకినచోట వెలుగుతూ ఒంటిమీద ఒంపులమధ్య నీడలుపడుతూ. ధాన్యం దంచేవారు, కొబ్బరి చెట్లకేవారు, విత్తనాలు వేసేవారు, పూడ్చేవారు, పశువులని మేపేవారు, అట్లాడేవారు, పదాలు పాడేవారు - ఏదో పెళ్ళి, పెద్ద గుంపు - అక్కడ చెల్లమధ్య ఉయ్యాలపై వూగుతున్న

కన్యలు, పరుగులెత్తే పిల్లలు, కొబ్బరి పీచులాగి ఎండబెట్టే వృద్ధులు - మధ్యనముద్రం నీరు సరస్సులా ప్రత్యక్షం - వాటి లోంచి కాలువలు - పడవలమీద బెస్తవాళ్ళు - ఇక్కడ చేపలు పడుతున్నారు. కాలవలో, చల్లదీనిళ్ళలో స్నానాలు, ఈతలు - కండలు తిరిగి, గుండ్రనై, నిండైన స్త్రీల సౌందర్యం - ఎందరెందరు స్త్రీలో - మొగాళ్ళు ఎక్కువగా కనబడలేదు - అందరూ స్త్రీలూ. ఒక్క స్త్రీ స్వరూపంలా, ఒక స్త్రీ శక్తిలా ప్రకృతసంతా అలుముకుని, లొంగదీసుకుని, రాణులై, సజీవులై, ప్రాణులై, సౌందర్యాన్ని పదినెలలు మోసి కనే స్త్రీలు, వారున్న స్థలాలు, తెరమీద సినిమాస్కోప్ ప్రకృతిదృశ్యంలా జారిపోతూ, నా మనస్సుకి గాలం వేసి లాక్కుపోతుంటే పోనివ్వక క్షుద్రజగత్తులోకి మాటలతో, తిట్లతో, అసూయలతో, పగలతో లాక్కుపోయి, బంధించి పడేస్తున్నారు తోటి ప్రయాణీకులు. నాకిక్కడ ప్రశాంతత లేదు. ఉండడం క్షేమం కాదు. పక్క పెట్టెలోకి వెళ్ళబోతుండగా ట్రాన్సిస్టర్, బ్యాటరీ లైటు, రగ్గు ఇచ్చివేసి శెలవు తీసుకుంటానంది, కనకం.

“ఏం తొందర. చివరలో ఇవ్వొచ్చు” అన్నాను.

“ఇవి నా దగ్గరుంటే నన్ను బ్రతకనియ్యరు.”

“నిన్నెవరన్నారమ్మాయ్. పల్లెత్తుమాట అనలేదు. లోకంతీరు, ఫలానా అని చెప్పాను. అంతే. అవన్నీ ఉంచుకో - వూరేగు, మధ్య మాకేం...”

నేనింక వినలేదు. అవి తీసుకుని నా పెట్టెలోకి వెళ్ళాను. ఇందిర నిద్రపోతోంది. లేపి, కాఫీ ఇచ్చాను. కొల్లాన్ ఇవతల స్టేషన్ మయ్యనాడు విడిచింది రైలు ఎత్తున, కొండల మీది నుంచి వెడుతోంది. పెద్ద పెద్ద కొండలు. కింద ఎంతో లోతుగా లోయలు, మధ్య కాలువలూ, కొండలమీద పచ్చటి చెట్లూ. మేఘాలు, తుంపర మంచుపొరలా శిఖరాలని కప్పుతున్నాయి. కొండ దిగువున చిన్న గుడిసెలు. తొంగిచూస్తే, కాలువ ఒడ్డున, పడవలో ఇద్దరు పిల్లలు ఆడుకొంటున్నారు - చల్లదీ, పచ్చటి నీడలు. సూర్యరశ్మి తడితడిగా పడుతోంది.

మయ్యనాడ్లో కాఫీ ఫలహారా లయ్యాయి. ఇరావిపురం అన్న చిన్న స్టేషన్ దగ్గర రైలు నిలిచిపోయింది. అక్కడ నుండి కొల్లాన్ వెళ్ళే రైలుమార్గం, కొంతభాగం వర్షాలకి చెడిందిట. రిపేర్లు పూర్తవడానికి, రెండు మూడు గంటలు పట్టొచ్చుట. అందుచేత, మా టూరిస్టు పెట్టెల్ని, సైడింగులో మూడు ఫర్లాంగుల దిగువలో విడిచేసింది ఇంజిన్. అందరం బైటకొచ్చాం. గుంపులుగుంపులుగా చేరి కబుర్లు చెప్పుకుంటున్నారు. కొందరు టిఫిన్ తింటున్నారు. జాలయ్య, శంకరం చదరంగం మొదలెట్టారు. చెట్టుకింద చల్లదీరాళ్ళమీద కండువా పరచి, ఒక బృందం పేకాట మొదలెట్టింది. “రవి” ఫస్ట్క్లాస్ పెట్టెలో చేరి రేడియో పెట్టుకున్నాడు. విరలయ్య టీ పెడుతున్నాడు. ఇందిర కాసేపు పచార్లుచేసి, బండిలోకెళ్ళి పడుకుంది. హేమలత బేబీని ఆడిస్తోంది. దూరంగా సైడింగు దిగువలో ఒకట్రాలీ ఉంది. అక్కడికెళ్ళి కూర్చుంది కనకం. నేను, నాగభూషణం, జోగారావు బుడ్లున్న బాగ్ తీసుకుని దూరంగా నడిచి వెళ్ళాం. ఐదుదాటింది. సూర్యుడు కొండవెనక ఆకులమధ్య కన్ను గీటుతున్నాడు. బుడ్డిపైకి తీశాం. అక్కడ కనకం, ట్రాలీ కుర్రాడితో ఘర్షణ పడుతోంది. ఆమె చెప్పేది వాడికి తెలియదు. వాడనేది ఆమెకి అర్థం కావడంలా.

వాడేదో మేకుతో కదిల్చాడు. ట్రాలీ కదిలింది. వెడుతోంది పల్లంలోకి. ట్రాలీ కుర్రాడు నవ్వుతున్నాడు. పరుగెత్తి ఆపుచేసి, దిగమని సంజ్ఞ చేశాడు. ఆమె దిగి ట్రాలీపైకి తోస్తోంది. “రమ్మని” కేక పెట్టింది. బుడ్డి మూసేసి, బాగ్ లో పెట్టిముగ్గురం అక్కడికి వెళ్ళాము. ట్రాలీ దిగమన్నాడు కుర్రాడు. కాసేపు అల్లా అందులో షికారు తిరుగుదాం అంటుంది కనకం. కుర్రాడిచేతిలో డబ్బుపెట్టాం. నవ్వుతూ ఎక్కమన్నాడు. మేంముగ్గురం ఎక్కాం. కనకం ముందుగా కూర్చుంది. కుర్రాడు ట్రాలీని ఒక్క గెంటు గెంటి, వెనకాల ఎక్కి పదం పాడుతున్నాడు. పట్టాలు కొండదిగువకేసి ఉన్నాయి. దూరంగా ఒంకరలు తిరిగి, మధ్యలో మాయమైనాయి. అక్కడనుండి ఇసుక, రాళ్ళు తెచ్చేటందుకు ఆ చిన్న ట్రాలీలైన్ వేశారట, జోరుగా నాలుగు ఫర్లాంగులు దిగింది. అక్కడ చదువనైన నేలమీద నిలిపాడు కుర్రాడు. బుడ్లుతీశాం. అందరం తలో కాస్త పుచ్చుగున్నాం.

“కాస్త పుచ్చుగో” అన్నాడు జోగారావు కనకంతో.

“ఇంకా నయం. అంత చెడిపోలేదులెండి” అంది కోపంగా.

“మేమంతా చెడిపోయినట్లా! ఏదో సర్దాకి” - అన్నాడు జోగారావు.

“డాక్టరుగారుండే ఒప్పుగున్నారా?”

“ఇదొక మందులాంటిది. అప్పుడప్పుడు, నలుగురూ చేరినప్పుడు, కులాసాగా వుండాలిమరి.”

“పండగపూట పాతపెళ్ళామేనా అంటాడు” అని నవ్వింది.

“పాత మొగుడేనా అని సామెత” అన్నాను.

“అదితప్పు. కొత్తదనంకావల్సిన వాళ్ళు మొగాళ్ళు”

“ఆడదిలేందే మొగాడూలేదు గనక, ఇద్దరికీ సరిపోతుందిలే” అన్నాడు జోగారావు.

“కాస్త... ఏది?”

“ఛ, ఛ నాకొద్దుబాబు. మళ్ళా వెనక్కి వెళ్ళాలంటారా. రండి పొద్దుపోతోంది,” అంది. ట్రాలీలోకెక్కాం. కుర్రాడు తోస్తున్నాడు. రెండు ఫర్లాంగులొచ్చాం. చీకటి పడుతోంది. పక్షులు గూళ్ళల్లోచేరి కొట్లాడుకుంటున్నాయి. ఏవేవో జంతువుల వింత అరుపులు - కీచురాళ్ళ శ్రుతి. కుర్రాడు ఫర్లాంగుతోసి నిలిచిపోయాడు. వాడికాయాసంగావుంది. తోసేవాళ్ళని తీసుకొస్తానని వెళ్ళాడు.

“నడిచిపోదాం” అన్నాడు నాగభూషణం.

“పోనీ మనమే తోడ్దాం పట్టండి” అన్నాను.

జోగారావు దిగాడు. ఏం జరిగిందో తెలియదు. చక్రం వెనక పెట్టిన రాయి కదిలిందో, మరేం జరిగిందో, ట్రాలీ క్రిందికి నడవడం మొదలెట్టి, క్షణంలో వేగంగా కదిలిపోతూంది. దాన్ని నిలపలేము. ఇంకా, ఇంకా కిందికి జోరుగా వెళ్ళిపోతూంది. ఇందాక ఆగిన చదును నేలదాటింది. మరో మళ్ళుపుతిరిగి, మరీ దిగువున, అతివేగంగా వెడుతూంది. నాకు చాలా ఢ్రిల్లింగ్ గా కనబడ్డా, లోపల ఏదోభయం. గట్టిగా ట్రాలీపట్టీలు పట్టుగున్నాం. మళ్ళుపులో చదునునేల కనబడుతోంది. ఎట్లా ఆపడం? దూకి ముందుకెళ్ళి నిలపాలి, వేగంతగ్గాక. దానికి సిద్ధమవుతుండగా, ట్రాలీ ఒక చక్రంవూడిముందుకి పడి

దభాలున నిల్చిపోయింది. త్రుళ్ళిపడి, కిందికిదిగి ఒళ్ళు దులుపుకున్నాం. ఏమీ ప్రమాదం జరగలేదు. ఎవ్వరికీ గాయం తగలేదు. బాగా చీకటిగావుంది. నట్టడివి. పట్టాలమ్మటే నడిచివెళ్ళాలి.

“ఆయాసంగా వుంది. కాసేపు కూర్చుందాం” అంది కనకం. సరే నన్నాను. నాగభూషణం బుడ్డీతీసి కాస్త పుచ్చుగుని, నాకు కాస్త ఇచ్చాడు. ఆ బుడ్డీ ఖాళీ అయింది. ఖాళీ బుడ్డీ వాసనచూసి దూరంగా గిరవాటెట్టింది కనకం. అది పగిలిన చప్పుడు, కీటకాల చప్పుడులో కలిసిపోయింది. అరగంటైంది. ఇంకా నడుద్దాం అన్నాను. పట్టాలమ్మటే నడుచుకుంటూ వెళ్ళాం. మెరక. ఆయాసంగా వుంది. అటూఇటూ రాళ్ళు, పొదలు. పట్టాలు మధ్యనే అడుగుతీసి అడుగేస్తున్నాం. మరోఫర్లాంగు వెళ్ళాం. కనకం చతికిలపడింది. “ఇంక నే రాలేను.”

“రాత్రంతా ఈ అడవిలో గడుపుతావా?” అన్నాను.

మళ్ళా లేచింది. మరో అరఫర్లాంగు వెళ్ళాక కూర్చున్నాము, ఏడుదాటింది. దాహంగా వుంది. ఎక్కడో ఇందాక కాలవ చూశాము. ఎక్కడ? జ్ఞప్తికి రావడంలేదు. ఏమీ కనబడడంలేదు. చదును ప్రాంతం చేరుకున్నాము. అక్కడ దూరదూరంగా ఉన్నాయి, చెట్లు, రాళ్ళు, పొదలు. అక్కడ కూర్చున్నాము. ఎనిమిదైంది. జోగారావు కలిశాడు. జరిగిందంతా అతనికి చెప్పాము.

“మనం వెళ్ళకపోతే, రైలు వెళ్ళిపోతుందేమో” అన్నాడు.

“ఇంతవరకూ వుంటుందీ? ఈ పాటికి వెళ్ళేవుంటుంది” అంది కనకం, ఒగర్పు ఆపుగుని. పట్టామీద కొప్పు ఆనింది. నేలమీద కాళ్ళు చాచి పడుకుంది.

“నేనింక నడవలేను. చస్తే ఇక్కడే చస్తాను. మామయ్యకి మల్లే స్వర్గానికెడతాను.”

“స్వర్గాని కెడతానన్న ధీమా నీకెందుకుండాలి. ధనంజయం అంటే పుణ్యాత్ముడు.” అన్నాడు నాగభూషణం.

“నేను పాపాత్మురాలినేలెండి. అందుకే స్వర్గానికెళ్ళే చాన్పుంది. దేవుడికి పాపులంటేనే ఇష్టంటగా!”

ఏదో వోపిగలేని నవ్వు.

“ఎక్కడేనా నీళ్ళు దొరుకుతాయేమో చూద్దాం పదండి” అన్నాడు నాగభూషణం.

“ఈ ప్రాంతంలో ఏదో ఒక పాకచూసినట్లు గుర్తు. చూద్దాం పదండి” అని జోగారావు, నాగభూషణం బైలుదేరారు. చెయ్యిపుచ్చుగుని కనకాన్ని లేవదీశాను. మెల్లిగా నడవడం ప్రారంభించింది. వాళ్ళుముందు, మేం వెనకాల. అర ఫర్లాంగు నడిచాం. నాకాళ్ళు తడబడుతున్నాయి. వస్తువులు సరిగ్గా కనబడడంలేదు. తల తిరుగుతోంది. ఆమె భుజంమీద చెయ్యివేసి అడుగులు వేస్తున్నాను. చతికిల పడిపోయాను. జోగారావుని కేకేశాను. వాళ్ళు ఎటుపోయారో కనబడడంలేదు. పక్కన రాయిమీద తలెట్టుగుని పరుంది కనకం. ఎంతసేపైందో తెలీదు. నేను కళ్ళు తెరిచేటప్పటికి నాతల కనకం తొడపై ఉంది.

“ఆయాసం తీరిందా. లేవండి. ఆ మైకం తాగడం బట్టి” “నేనేం చేస్తున్నానో నాకు తెలియడంలేదు. ఆమె నడుం గట్టిగా పట్టుగుని వక్షం పైకి ఎగబాగుతున్నాను.

ఆమె లేచి చెయ్యి తీసుకుని లేవదీసింది. లేవతియ్యలేక రొప్పుతోంది. వెదుతోంది. “ఉండు.” నిలబడు. అని కేకలేస్తూ నడుస్తున్నాను. చాలా దూరం నడిచాము. జోగారావు, నాగభూషణం వచ్చారు కేకలేస్తూ. అక్కడ ఒక గుడిసె ఉందిట. అక్కడ నీళ్ళున్నాయిట. వెడదాం రండి అన్నారు.

“ఎంత దూరం?”

“రెండుమూడు ఫర్లాంగులు.”

నడుస్తున్నాం. కాస్సేపు జోగారావు, కాస్సేపు నాగభూషణం నన్ను పట్టుకుంటూ. గుడిసె దగ్గరకి చేరుకున్నాం. అక్కడ ఎవరో ముసిలాడున్నాడు. చీకటి. ఇలా యిబుడ్డి వెలుగు. నీళ్ళు త్రాగారు కనకం, జోగారావు. మిగిలినకాసినీ నేను త్రాగాను. గుడిసె ముందు పాక. దానిలో గడ్డి గుట్టలు. బ్యాగ్లో సీసా తీసి, గబగబ త్రాగేశాను. గడ్డిలో పడిపోయాను. మిగిలింది నాగభూషణం త్రాగేశాడు. సీసా అవతల పారేసింది కనకం.

“ఏమిటి ఇల్లాపడుకుంటే ఎట్లా?” అన్నాడు జోగారావు. ఎవ్వరూ సమాధానం చెప్పరు. పది దాటింది. కళ్ళు మూశాను. ఇంకేమీ గుర్తులేదు. కదిలి కళ్ళు తెరిచాను.

“ఎంతైంది?”

సమాధానం లేదు. వాచ్ చూస్తే కనబడ్డంలేదు, కనకం లేచాచ్చి వాచ్ చూసి, “పన్నెండు” అని, వెళ్ళిపడుకుంది నాగభూషణం పక్కన గడ్డిలో.

ఇక్కడికి రాదేం? నాగభూషణం చెయ్యి ఆమెమీద పడుతోంది. కళ్ళు పెద్దవిచేసి చూశాను. ఆమెను గట్టిగా పట్టుకున్నాడు.

“తాగుమోతు సరసాలు” అని విదిలించుకుని పాకవతల గడ్డి లాక్కుని పడుకుంది. వెళ్ళి ఆమె ప్రక్కనే పడుకున్నాను.

“తలపడతావా?”

నుదురు నొక్కుతూంది. హాయిగా ఉంది, అరచెయ్యి మొహం అంతటా రాసుకున్నాను. జడలో చెయ్యి పెట్టాను. వూడి నా మొహాన పడింది. అందులోంచి ఆకాశం కనబడుతోంది. నక్షత్రాలు మెరుస్తున్నాయి. వక్షంమీద తల ఆనించాను. తొలిగింది.

“నువ్వంటే ఇష్టం” అన్నాను.

“తాగుతున్నారు. నేనేంటే కాదు. ఆడది కావాలి. ఎవరో ఒకరు. ఇందిరగారితో చెప్పేదా!” తర్వాత ఏమందో, ఏం జరిగిందో జ్ఞప్తిలేదు. ఎవరో తట్టి లేపుతున్నారు. కనకం అనుకున్నాను కాదు. ట్రాలీ కుర్రాడు. పక్కన మరో ఇద్దరు మనుషులు. ట్రాలీవాళ్ళు జోగారావు లేచాడు. నాగభూషణం లేచాడు. కనకం పాకలో లేదు. గుడిసెలో మూలగా ముసిలాడి పక్కన చాపమీద పడుకుంది. లేపాం. నడిచి ట్రాలీ దగ్గరకి చేరుకున్నాం. ట్రాలీ చక్రం బిగించి తెచ్చాడు. అందులో ఎక్కాం. స్టేషన్కి చేరేటప్పటికి ఆరైంది. ఏడింటికి రైలుట. స్టేషన్లో కాఫీత్రాగాం. కొల్లాన్ చేరేటప్పటికి ఏడున్నరైంది. మా పెట్టెలు సైండింగులో సిద్ధంగా ఉన్నాయి.

* * * *

తిరుగు ప్రయాణంలో కనకం మా పెట్టెలో ఉండక తప్పిందికాదు. ఆ పెట్టెలో వారు మధ్య మధ్య ఇందులోకొచ్చి దర్శనమిచ్చే అవకాశమూ లేదు. వారంతా ఊటీ, బెంగుళూరు, నాసిక్ వరకూ ప్రయాణం పెట్టుకున్నారు. అందుచేత వాళ్ళ క్యారేజి విడిపోయింది. మేం మదరాసులో ఒకరోజు ఆగాల్సి వచ్చింది. కాని ఎవ్వరికీ వాళ్ళు తిరిగి వినోదించే వోపిగలేదు.

“ఏం శ్యామలరావు, అల్లా సినిమాకి వెళ్ళొద్దామా?” అన్నాడు రాఘవయ్య. శ్యామల తనూ వస్తానంది. సుందరం ఎక్కడికీ వెళ్ళొద్దు. ఐనఖర్చులు చాలు అని కసిరింది. రక్షితలాల్ వాంట్లో బాగాలేదు. రాజీబాయి సపర్యలుచేస్తోంది. లక్ష్మణమూర్తి తను కొత్తగా కూర్చిన గేయాలు పత్రికల వాళ్ళకి ఇచ్చి వస్తానని వెళ్ళాడు. చౌదరి రిటైరైన వాళ్ళని మళ్ళా పనిలోకి తీసుకునే కొత్త రూల్సు ఏమన్నా ఉన్నాయేమో తెలుసుకుని వస్తానని వెళ్ళాడు.

చెట్టిగారు, భార్య చిట్టిమ్మ, చెల్లాయి పెండ్లి సంబంధం చూసొస్తామని వెళ్ళారు. నాగభూషణం, భార్య హాయిగా రెస్టు తీసుకుంటానన్నారు. జాలయ్య మూర్ మార్కెట్కి వెళ్ళి, పర్సు పోగొట్టుకుని, తిరిగొచ్చి దిగులుగా కూర్చున్నాడు. జోగారావు, పద్మనాభం, శంకరం పేక ముందేసుకుని నాలుగో చెయ్యిగా విరలయ్యని రమ్మని అడుగుతున్నారు. కనకం నిద్ర పోయింది - చెవులకి పెద్దగా వ్రేలాడే కమ్మలు తగిలించుకుని. మర్నాడు రైలు బయలుదేరింది. ఇంక మరో గంటలో బయలుదేరిన చోటుకి చేరుతుంది. మా యాత్ర అంతటితో ముగింపవుతుంది ఐదైంది. ఆ స్టేషనులో టిఫిన్ తిని, కాఫీ త్రాగాను. ప్రయాణం ఖర్చు వ్రాసుకుంటున్నాను. రైలు కదిలింది. కునుకొచ్చి, కళ్ళుమూశాను. ఎవరో భుజంతట్టి లేపారు. చూస్తినికదా కనకం. వెనక్కి జరిగి, కూర్చోమన్నాను.

“ఏం - విశేషం?”

“కృష్ణమూర్తిగారు అడ్రెసిచ్చారు. ఈ పాతిక మనియార్డర్ వ్రాసి పెడతారా?” అంది.

“అప్పుగా తీసుకున్నావా?”

“ఏదైతే ఏం లెండి.”

“నువ్వు తిరిగి రొక్కంగా ఇవ్వడం విశేషమే.”

“ఇంకెళ్ళాగిస్తారు?”

“ఇచ్చినవారు డబ్బు రూపేణ ప్రతిఫలం కోరరుగా” అన్నాను.

“మీ తికమకలు నా కర్ణంకావులెండి. సూటిగా అడగరాదు. నా సావాసంవల్ల మీరందరూ పాడయ్యారు. నేనదివ్వడానికి సిద్ధంగా ఉన్నానని తెలిసి అది అడగడం బాగుండదని మానేసిన మర్యాదస్తులు. డబ్బు తీసుకుంటే అదివ్వాలని తీసుకోడం మానేసి, నేనూ మీవల్ల పాడయ్యాను.”

ఇదంతా నాకు తికమకగానే తోచింది. ఆమె కళ్ళల్లో ఒక వెలుగు, దైన్యం రేఖ మెరుస్తోంది. ఉప్పునీటి స్నానాలకి మొహం బాగా కడగబడి, పవిత్రమైనట్లుంది చర్మం.

“నాకో సందేహం - చాలా రోజుల్నుంచి, అడిగెయ్యనా?” అన్నాను.

“దాచకండి. అనుమానం ప్రాణసంకటం, అన్నారు.”

“నువ్వింతమందిని చూశావుకదా - ”

“అంటే”

“ఇప్పుడు కాదులే - వెనక. అన్ని రకాలవారిని చూశావుకదా - పోనీ, ఇప్పుడనుకో - నీ వూహలో నిజంగా, నీకు నచ్చి, నువ్వు మనసారా ప్రేమించి, వాంఛించి, ఎప్పుడూ వారితోనే ఉండిపోవాలి - మరొకరి సంపర్కం లేకుండా - వాళ్ళ ఒక్కళ్ళతోటే, ఎల్లప్పుడూ బంధం ఏర్పరచుకుని గడపాలి - అనే వ్యక్తిని ఎరుగుదువా?” అన్నాను.

“సూటిగా అడగలేరూ? పెళ్ళి చేసుకునేందుకు తగిన మొగాడు దొరికాడా అనా?” అంది.

“అంతేకాదు. పెండ్లయినా, కాకపోయినా, నేనితన్ని ప్రేమించాను ఇతనే ఆదర్శపురుషుడు. ఇతనిలో ఐక్యమైపోతాను - అంత గాఢంగా వాంఛించిన వ్యక్తిని ఎరుగుదునా అని ప్రశ్న” అన్నాను.

“ఓ, ఎరుగుదును.”

“ఎవరు?”

“భగవంతుడు” అంది క్రమమైన పళ్ళవరస కనపరుస్తూ. ఆ క్షణంలో నే నామెని ద్వేషించలేదు. ప్రేమించానేమో కూడా!

* * * *

యాత్రకి వెడుతున్న కొందరు మిత్రులను, ప్రయాణం విశేషాలు, వారి వారి అనుభవాలు, వింతలు, ఆయా ప్రాంతాల నుండి వ్రాయమని కోరాను. కొందరు వ్రాశారు. మరికొందరు యాత్ర నుండి తిరిగొచ్చాక స్వయంగా చెప్పారు. ఇవన్నీ గుచ్చెత్తి, వారి భాషలో బూతునీ, పచ్చిగా చెప్పిన వాటినీ, అతిశయోక్తిగా ప్రకటించిన మానసిక స్థితిని విడిచేసి, శైలిని మార్చి చిత్రక పట్టగా ఏర్పడిన రచన ఇది. కథకి ముగింపు ముఖ్యమంటారు. దీనికి మనస్సులో నిల్చిపోయే ముగింపు లేదు. ధనంజయంగారి ఆస్తిలో కొంతభాగం వారి కొడుకులు కనకానికి వ్రాసి ఇచ్చిన ఉదంతం జరిగి ఉంటే కథకి మంచి ముగింపు సమకూరేది. వారి కొడుకులు అల్లా చేసినట్లు వినలేదు. చిత్రకారుడు రామనాథం శ్యామలని వివాహమాడినట్లు వినలేదు. కాని, పెళ్ళి మాటలు సాగుతున్నాయిట. కొంత మెరుగు. కథంతా చదువకుని, దీనిలో నిగూఢమైన వ్యాఖ్యానం, ప్రయోజనం ఏమన్నా ఉన్నాయా అనుకుంటే, శ్యామలరావు చివర చెప్పినదాంట్లో, చివరివాక్యాల్లో ఇమిడిఉన్నది మినహాయిస్తే, నాకింకేమీ కనబడలేదు. ఇంత కథా చదివి, ఆ కాస్తా వ్యాఖ్యానంతో పాఠకుడు తృప్తిపడితే ఈ రచన వృథా అనుకోను.

భారతి - 1963, జనవరి - ఫిబ్రవరి సంచికలలో